

BETO KELE NA BIMA NIONSO



Mu ke vutula matondo mingi samu na kuvwanda awa. Mu me sepela na bisambu ya beno ntangu beno me kuwa mwa kisumbula yina mu kuzwaka. Ya ke lakisa kaka ti Satana lenda ve kubaka beno tii kuna Nzambi ke kubama. Mpe mu banza ti mingi na kati ya beno vwandaka kuki yufula wapi mutindu ya . . . yinki salamaka. Mu ke sepelaka ntangu nionso . . . Mutindu beno zaba mu . . . kulutisa ntangu ya munu, to yina mu ke salaka samu na kupema, ya kele kukwenda na kuloba to kukwenda kisika ba ke bulaka munduki mpe kubula munduki, to kukwenda kuzomba, to kima mutindu yina. Mu ke na kiese samu na yawu. Kana mu vwandaka bula nsaka ya golf, mu zolaka vwanda kuna kisika bakento kele ndambu kinkonga. Mpe kana mu vwandaka—mpe kana mu vwandaka bula nsaka ya ball, beno zaba yina ya zolaka vwanda, kuna. Kasi mu ke—mu ke na kiese ti ya kele bima yina ba ke salaka na ngaanda mutindu kuloba, kuzomba mpe bima yina.

² Mpe mu ke zolaka ntangu nionso kuzwa mosi ya minduki yina ya Weatherby Magnum. Mpe mu banza ti muntu mosi zolaka sumbila munu yawu kana mu zolaka tuba kima mosi samu na yawu, kasi mu bumbaka yawu samu na munu mosi samu ya vwandaka lomba mbongo mingi samu na yawu, mpe kasi mu zaba ti ya kele na ba-missionaire ke kondwa basapatu na makulu ya bawu. Mpe na yina mu ke bika muntu mosi kusumba yawu, kubaka mbongo mingi yina mpe kusumba munduki? Mpangi Art Wilson pesaka Billy kuna na manima modele mosi ya Winchester ya makumi sambwadi ntama mingi ve, nkama zole na makumi tanu na sambwadi Roberts mosi. Tata Weatherby basisaka zulunale mosi ti yandi lendaka baka munduki yina samu na kusoba yawu fioti mpe kusala Weatherby Magnum na yawu, kaka munduki mosi ya kulunga. Na yina Mpangi Rodney ke kwisaka awa na yinzo-Nzambi, Mpangi Rodney Armstrong fidisaka yawu kuna mpe ba me soba yawu na Weatherby Magnum. Na yina ba me soba yawu mbote ve. Na yina ntangu mu kubulaka na yawu, ya kele Weath- . . . Kompani ya Winchester ke tubaka ti munduki ya bawu lendaka simba pression ya bakilo mafunda tatu na nkama mosi na makumi tatu. Beno zaba yina ya zolaka vwanda.

³ Mpe mu tulaka kaka munduki na dipeka, Mpangi Wood kwendaka kuna na munu, mpe munduki vwandaka kaka na ba-centimetre zole na disu ya munu, mutindu yayi. Mpe pression yina panzaka ba-kilo mafunda tatu na nkama mosi na makumi tatu, canon ya munduki kwendaka na ntwala tii na ndonga makumi tanu ya ba-mètre, culasse kwendaka na lweka yayi, mpe munduki panzanaka na diboko ya munu. Ya vwandaka kaka na

tiya pene na zulu tii na plafond kuna, mpe mu zabaka yawu kaka na basekonde zole to tatu. Mpe, ntangu mu vutukaka na munu mosi, menga vwandaka basika mutindu *yayi*, mpe mu banzaka ti mu zolaka kufwa, na yina mu simbaka diboko ya munu mutindu *yayi* na mwa ntangu fioti. Mpe Mpangi Wood. . . Mu mekaka na kutala, mpe mu lendaka ve kumona yawu na disu yayi, mpe mu lendaka kuwa ata fioti ve. Mu kuwaka mutindu mu vwandaka tambula na kati ya mipepe. Mpe mu monaka Mpangi Wood ke banda na kukwenda na ntwala samu na kutala kisika balle bulaka, mpe mu mekaka na kubenda bukebi ya yandi. Na yina yandi kumaka kuna mpe beto kwendaka. Mpe minzenzi ya projectile yemaka lupete pene-pene ya disu. Mpe kizizi ya munu monanaka mutindu ba losaka hamburger na yawu, ya vimbaka kisika ya mwanganaka na kizizi ya munu. Mpe bitini ya nene ya kilo kangamaka na zulu ya disu, mpe salaka selekele pene ya mukwa ya sinus mpe mukwa ya yintu *awa*. Dokotolo Adair katulaka yawu.

⁴ Mwa bilumbu fioti na ntwala, na yina, kilumbu yina landaka, Doc vwandaka na lupitalu yandi mosi. Ba tindaka munu kuna na spécialiste samu na disu. Yandi kuzwaka lupete mosi, kaka na nsi ya kati-kati ya disu, pene ya bitini makumi tatu ya minzenzi ya projectile yina kotaka mingi na kati ya globe ya disu. Ba lendaka ve kukatula yawu. Yawu lutaka, na lweka ya kati-kati ya disu mpe salaka lupete pene-pene mutindu yayi. Yandi tubaka, “Kima mosi kaka mu zaba,” yandi sonikaka mukanda na Dokotolo Adair, yandi tubaka, “Mfumu ya mbote fwana vwanda me vwanda na zulu ya banc na yandi, samu na kukeba kisadi ya Yandi, to yandi zolaka ve kubikana na yintu na zulu ya yandi.” Nionso Mpangi Wood zolaka kuzwa vwandaka kaka kele zolaka bikana *awa* tii na nsi, beno me mona. Pression yina panzanaka tii na manima! Mu zaba ve wapi mutindu ya salaka yawu. Kasi culasse yina ya nene ya kilo ya munduki modele makumi sambwadi panzanaka ntama kuna na manima, kana beno zaba kisika Conservation Club kele, kuna na manima tii na lupangu ya bamvudi. Mpe ya ke na kitini ya munduki yina beto me kuzwaka ata fioti ve.

⁵ Na yina, ya ke talisa kima mosi. Mu ke longa dilongi mosi na zulu ya yawu kilumbu mosi, kana Mfumu zola, na zulu ya “Kundima kele mbote mingi, kasi beno ke sala mbote mingi na kukikulumusa. Kana ba me soolaka yawu ve na ntwala samu na kunata kizitu, ya ke panzana ntangu nionso.” Mbote mingi. Na yina beno meka ve. . . Ya ke vwandaka mbote mingi kana ya kele ya kisina. Um-hum. Kasi ya kele ve samu na kuseka ndambu. . . [Mpangi-kento mosi ke tuba na Mpangi Branham—Mu.] Ntangu yayi beno tala, beno me mona. Ya kele. . . Oh, ya kieleka, beno lendaka banza ti bima zolaka tubama mutindu yina.

⁶ Kasi, na mutindu mu me zaba, ya kele—ya kele ve na kima mosi. . . Na yina, makutu ya munu, beno lendaka banza, ya ke

sala dyaka makelele ntangu microphone yayi ke vutula ndinga. Ya kele samu na yina mu vwandaka ve awa na suka yayi. Beno ke tuba, beno ke kuwa yawu ngolo na ntwala mpe na manima. Kasi ba nataka munu kuna na spécialiste mosi, yandi tubaka, “Tympan kele ve ya kuvimba. Ata mpe disu,” yandi tubaka, “nge ke mona kaka mutindu mosi nge vwandaka mona ntete.” Yandi tubaka—tubaka, “Ya kotaka na kati ya kati-kati ya disu. Ya me sala lupete pene-pene ya globe ya disu, ya me kota.” Yandi tuba, “Nge ke vwanda ntangu nionso na minzenzi ya projectile.”

⁷ Mu tubaka, “Mu ke vwandaka na yawu kubanda mu vwandaka na bamvula zole, ya me katuka na mbala yankaka.”

⁸ Mpangi Roberson kuna na manima, mu bokilaka yandi mpe vwandaka tuba na yandi samu na yawu. Yandi tubaka, “Kukiyangisa ve samu na yawu,” yandi tubaka, “Mu ke na kilo mosi to zole na katu ya munu,” yandi tubaka. Yandi kele veteran ya mvita. “Na yina ya ke yangisa, mu vwandaka na mingi ya yawu.”

⁹ Mpe mu ke bambuka moyo na vision ya Mfumu ntama mingi ve. Beno ke bambuka moyo ti mu tubilaka yawu awa? Lembami ya Mfumu na suka yina, Yandi tubaka, “Kubanga kima mosi ve, kisika nionso nge ke kwenda, to nionso yina, Mvwandulu yina ke kondwaka ve ya Yesu Klisto kele na nge bisika nionso nge ke kwenda.” Na yina yandi lendaka ve, Satana lendaka ve kufwa munu tii Nzambi ke tuba “ya me mana.” Beno me mona? Yandi fwana meka yawu, kasi yandi ke nunga ata fioti ve na kusala yawu.

¹⁰ Na yina, kima ya ngitukulu, mu zoloka kwenda kaka na ntwala, kulandila balukutakanu ya munu, na yina mu lendaka mona mbote na disu yayi ya kikento, mpe mu zoloka kaka kulandila balukutakanu ya munu. Mpe na yina bawu, mpangi-bakala yina vwandaka kwenda na lupangu ya ba-Indien, yandi kufwaka balukutakanu yina, to nataka yawu na bilumbu ke kwisa na ntwala, tii mu ke vutuka na Côte Ouest mpe kukwenda na Côte Ouest. Na yina beto ke kuzwa balukutakanu kuna. Mpe na kati ya ntangu yayi, Mpangi Arganbright bokilaka munu, mpe na yina ntangu balukutakanu yina ke suka, mu ke kwenda tii na Anchorage, na Alaska. Kikuma yawu yina mu vwandaka tadila mingi . . .

¹¹ Mingi na kati ya beno ke bambuka moyo na vision yina mu kuzwaka, yina mu kufwaka ulusu grizzli, ulusu ya grizzli ya ba-metre tatu, (mpe dibuundu ke bambuka moyo ti mu tubilaka yawu awa), mpe caribou. Mu kuzwaka yankaka. Beno bambuka moyo ti ya kele na bande awa, mu monaka ulusu ya nene mingi ya ntinta ya café. Yina zoloka vwanda Kodiak mpe ya zoloka ve kukuma kuna na Canada, samu ya kele ve kuna, beno me mona. Kasi kisika nionso ya ke vwanda, ya ke vwanda. Ya ke vwanda,

ya kele MUTINDU ME TUBA MFUMU. Ya ke vwanda. beno me mona?

¹² Mpe ntangu yayi mu ke vutula matondo samu beno sambilaka samu na munu. Mu zabaka ti mingi na kati ya beno zolaka sambila ntangu beno kuwaka ti mu me lwala. Mpe mwa nkonga ya fioti yina kaka . . . Mwana ya munu ya kento kuna na manima, Rebecca, sonikaka mukanda na Mpangi-kento Dauch yina ke kwisaka awa na yinzo-Nzambi, mukanda mosi, mpe tubaka na yandi samu na yawu. Mpe yandi bokilaka Meda na manima ya mwa bankokila fioti na manima ya yina, tubaka, “Mu zaba ve kana yina sadisaka to ve, kasi mwa kimvuka ya beto nionso me vukana awa kintwadi.” Ministre ya Methodiste mpe Mpangi Brown, mpangi ya bawu mpe bawu nionso vukanaka, bawu sambilaka mpimpa ya muvimba samu na munu. Yandi tubaka, “Mu zaba ve kana Nzambi me kuwa to ve, kasi, beto zaba ti Mpangi Branham me sambila samu na bantu mingi, beto banzaka ti beto ke sambila samu na yandi.” Ya kele kisambu ya mutindu yina Yandi ke kuwaka, beno me mona. Ya kele mbote, ya mutindu yina!

¹³ Mpangi Crase, mosi ya bampangi ya munu awa, Satan simbaka yandi ntama ve, yandi tutanaka na kanivo, oh, ya zengaka kaka yandi . . . nionso. Mu ke mona ve wapi mutindu yandi basikaka na kati ya yawu ya moyo. Mpe na yina yandi vwandaka me tandama kuna na lupitalu mpe tubaka ti ya vwandaka na mpangi-bakala mosi ya ntwenia ya New Albany, na nkumbu ya Medcalf, mpe yandi tubaka, “Mpangi Crase, mu—mu ke—mu ke ya kulunga ve na kwisa sambila samu na nge, kasi,” yandi tubaka, “Mfumu tulaka yawu na zulu ya ntima ya munu, na yina mu lendaka ve kukipekisa samu na yawu.” Mpe yandi kwisaka kaka mpe yandi fukamaka, mpe tubaka mwa kisambu mosi ya fioti mpe yandi kwendaka. Nzambi belulaka Mpangi Crase kaka kuna. Beno me mona? Na yina, beno me mona, ya kele dikabu ya kubeluka na kati ya Nzutu ya Klisto, beno me mona, yina ke salaka na mambele mosi na yankaka.

¹⁴ Beno banza ve ti samu beno kele mambele mosi ya fioti; kasi, beno kele kaka mambele mutindu muntu nionso yankaka. Yina kele kaka musapi ya munu mutindu diboko yayi kele diboko ya munu, to dikutu yayi kele dikutu ya munu. Beno me mona? Ya kele kaka mambele ya nzutu. Mpe beto nionso . . . Kana mambele mosi ke mona mpasi, bamambele nionso ke mona mpasi na yandi. Kimvuka, wapi mutindu ya kimvuka ya kusakumuka! Ntangu yayi mu . . .

¹⁵ Na yina na manima ya yina, ntangu yayi, mu me kubika balukutakanu yankaka kasi mu bikaka mwa ntangu fioti kuna samu na nkokila mosi dyaka na tabernacle, kana Mfumu zola. Mpe, kana Nzambi zola, Lumingu yayi ke kwisa na suka mu ke zola kutuba na zulu ya *Kumekama Ya Profete*, mpe na manima, na tabernacle.

16 Mbasi na nkokila, to Lumingu na nkokila, mu ke kwisa awa na Gospel Tabernacle, ya mosi ya bampangi ya beto, Mpangi Ruddell. Mu ke zola tubila na zulu ya dilongi, *Kubika Mupepe Kubasika*, kana Mfumu zola.

17 Mpe na manima na Kilumbu ya zole ke landa, beto ke kwenda kuna na Wisconsin, na lukutakanu ya kizunga ya Bantu ya Mumbongo ya Nsangu ya mbote ya Muvimba. Mpe mu ke vwanda kuna samu na bankokila tatu. ya kele na . . . Billy, yinki kele nkumbu ya mbanza yina? Kuzwaka . . . [Mpangi Billy Paul me tuba, “Green Lake.”—Mu.] Green Lake, na Wisconsin. [“Na kilumbu ya yiya.”] Wapi bilumbu? [“Kilumbu ya yiya, Kilumbu ya tanu, mpe Kilumbu ya sambanu; kubanda kilumbu ya kumi na sambwadi tii na kilumbu ya kumi na yivwa.”] Kilumbu ya yiya, Kilumbu ya tanu, mpe Kilumbu ya sambanu; kilumbu ya kumi na sambwadi, kilumbu ya kumi na nana, mpe kilumbu ya kumi na yivwa, na Green Lake, na Wisconsin, na lukutakanu ya kizunga.

18 Mpe na manima ya Lumingu, na kilumbu ya makumi zole, mu ke vwanda na Chicago na kivinga ya nene ya Ecole Secondaire, na kivinga ya nene yina beto vwandaka na ntangu me luta. Beno ke bambuka moyo na nkumbu ya yawu? [Mpangi Billy Paul me tuba, “Stephen Mather.”—Mu.] Na Kivinga ya nene ya Ecole Secondaire ya Stephen Mather, na Lumingu na manima ya midi.

19 Na manima na Kilumbu ya ntete mu ke vwanda kuna na . . . Mu me zimbanu nkumbu ya kisika yina Mfumu talisaka munu lukutakanu yina na ntangu yina samu na lukutakanu ya Kimvuka ya Balongi ya Chicago, samu na kukutana na munu samu na kuzonzila malongi, beno zaba. Mu tubaka, “Mpe Mfumu talisaka munu kisika yina kuna.” Ya ke vwanda lukutakanu ya nsuka samu na Mpangi Joseph Boze, yina ke vwanda awa mbasi na avion samu na kumona munu, mpe feti ya nsuka samu na yandi na Kilumbu ya ntete.

20 Na yina beto ke vutuka mbala mosi na yinzo mpe beto ke katuka kuna, samu ya ke vwanda ntangu ya kukwenda na Southern Pines, na Caroline du Sud, to na Caroline du Nord. Na manima beto ke kulumuka na Columbus, na Caroline ya Sud. Mpe na manima beto ke kwenda na Cow Palace na Côte Ouest. Mpe na manima beto ke mata na Grass City, mpe tii na Spokane, beto ke landila tii na Canada, mpe na manima beto ke kwenda na Alaska. Na yina beno sambila samu na beto, beto kele kieleka na nsatu ya bisambu ya beno.

21 Masonuku ke longaka beto ti bima nionso ke salaka kintwadi samu na mbote ya bayina ke zolaka Nzambi. Mpe mu ke kwikila, kubanda yayi me salama, mpe kumona bukieleka ya bantu mpe nionso yina . . . Muntu mosi tubaka, “Wapi mutindu ya zolaka salama, mpe wapi mutindu Nzambi ke pesila yawu muswa?” Mu

zolaka kufwa ntangu mu vwandaka kwenda kuna, kima mosi to yankaka, Yandi—Yandi vwandaka na mutindu ya kutina yawu. Beno bambuka moyo, Masonuku lendaka ve kubwa, “Bima nionso ke salaka kintwadi samu na mbote ya bayina ke zolaka Nzambi.” Mpe, kana mu zaba ntima ya munu, mu ke zolaka Yandi. Mu—mu ke zolaka Yandi na ntima ya munu ya muvimba. Mpe ya ke nataka beto fioti pene-pene ya mosi na yankaka.

²² Mpe, kubanza ntangu yayi, ti bantu nionso yina kuwaka yawu, lendaka ve kubakula wapi mutindu mu me bikana na yintu to na mapeka, beno me mona, mpe kutala ti mu vwandaka na kati-kati ya kupasuka nionso yina. Ti, *yayi* me salama pene-pene ya munu, mpe ya vwandaka pene ya wakulo bankama yivwa ya mupepe yina pasukaka na kizizi ya munu. Beno me mona, yina me lunga kaka samu na kupanza beno, beno me mona, kaka samu na kukombula beno. Kana ya lendaka panza munduki yina ya kilo ya kisengo mpe kulosa canon na kitamina ya b metre makumi tanu, mpe—mpe crosse, beno lendaka mona wapi mutindu munduki vwandaka. Ya vwandaka kaka ve mutindu munduki, ya bikanaka kaka bitini.

²³ Mpe na yina, kubasika na yawu, kukondwa kidimbu mosi ya mputa. Lukumu na Nzambi ya moyo! Ya vwandaka kaka mingi samu na munu na kukipekisa na kumata kuna tii mu kuzwaka nsangu yina katukaka na Eddie ti mu zolaka ve kukwisa na ntangu yina. “Lemvo ya ngitukulu, o muningu ya lembami, yina vulusaka nsumuki ya kyadi mutindu munu!” Mpe ya ke nata beto na kuzaba ti, ya ke nata beto na kuvutula matondo ti Nzambi kele na beto. Nzambi kele na beto, mpe beto ke vutula matondo samu na yawu!

²⁴ Ntangu yayi, mu tubaka na suka yayi ti mu ke kwisa, na manima mpangi-bakala mosi ya ntalu awa ntangu mu vutukaka. . . Mu tubaka na Mpangi-kento Wood bubu yayi, mu banza Mpangi Neville. . . Billy bokilaka munu mpe tubaka, “Wa nsangu kana nge lenda.” Mpe mu ke kwikila ti mwa kitini ya kisengo yina katukaka mpe kulumukaka na nsi ya disu ya munu kuna, ya vwandaka yangisa munu mingi, ya me basika ntangu yayi. Ba me katula yawu. Mpe na yina yandi tubaka. . . Na nkokila yayi mu tubaka ti mu ke kwisa, mpe ti mpangi-bakala yayi ya ntalu me longi mutindu yayi, mu zaba ti ntangu beno ke na lukutakanu mosi ya nene mpe na manima ndinga ya beno ke kangama, beno zaba, mpe—mpe laka ke zika mpe ke sala mpati. Na yina mu banzaka ti mu ke kwenda, mpe mu soolaka mwa Masonuku samu na kutanga. Mu banzaka, “Nkokila ya mbundana.”

Mu ke zolaka ntangu nionso na kubaka mbundana.

²⁵ Na yina mu vwandaka na mwa bankundi, bawu kele awa kisika mosi kuna. Mu ke mona mbote ve, mutindu beno ke bakula. ya kele diaka na belladone na kati ya disu yayi kele ya

kupasuka, ya kele fioti lubungi. Mpe na yina bawu kele awa, bankundi mpe bampangi ya mpangi ya munu ya bakala ya ntalu, F. F. Bosworth, yina kele na Nkembo. Na yina Mfumu sakumuna bantu yayi, beto me sambila kaka samu na bawu na kivinga ya manima kuna.

²⁶ Ntangu yayi, beno zimbana ve, Kilumbu ya tatu na nkokila kele lukutakanu ya bisambu ya beto ya kati-kati ya sabala. Mpe mu banza, Mpangi Jackson, ya yandi kele na Kilumbu ya yiya na nkokila. Mpe Mpangi Junior awa kele. . . To, Mpangi Ruddell ya yandi kele na Kilumbu ya tatu na nkokila. Mpe samu na tabernacle ya Utica ya kele na Kilumbu ya tatu. [Mpangi Neville me tuba, “Ya kele na Kilumbu ya yiya na nkokila.”—Mu.] Na Kilumbu ya yiya na nkokila. Mpe na manima awa na Lumingu na suka samu na lukutakanu ya dibuundu.

²⁷ Mpe na yina ntangu yayi, mpe Lumingu na nkokila mu ke vwanda na Mpangi Ruddell. Mu zolaka sala yawu na Kilumbu ya tatu na nkokila, kasi, na sabala yina ke kwisa, kasi mu lendaka ve kusala yawu, na yina mu fwana kutula yawu na Lumingu na nkokila. Kasi ntangu yayi bantu awa na tabernacle, beno bikana kaka awa na tabernacle, beno me mona, samu mu ke kwenda kuna na sika ya Mpangi Ruddell samu na nkokila yina samu na kulonga, ve samu na lukutakanu ya kubeluka ya nzutu. Mpe, kasi beno bambuka moyo, beno bikana na kisika ya beno ya kisalu, kaka awa na tabernacle. Yayi kele kisika ya beno, beno me mona. Mpe na yina beto ke vingila ntangu mosi ya mbote. Mpe na yina beno nionso kusambila samu na beto na yina beto ke kwenda na ntuala.

²⁸ Mu ke tula kivuvu ti Nzambi ke kwisa kutana na beto na nkokila yayi kaka na ntuala ya mbundana. Mpe ntangu yayi mu banza. . . Beto me pesa baluzabusu nionso, yina beto ke na yawu, yina beto me zaba? [Mpangi Neville me tuba, “Yinga.”—Mu.] Ntangu yayi, samu na kuyidika nzila. . . [“Matanga, mbasi na manima ya midi.”] Yinki, mpangi-bakala? [“Matanga, mbasi na nkokila, na ngunga ya zole.”] Matanga. [“Na Edmonton. Mama ya J. T.”] Oh, yinga. Matanga ya. . . mosi ya bampangi ya munu ba-evangeliste ya tabernacle yayi awa kele kaka. . . Mbote, yandi kele mosi ya beto awa. Yandi ke basika kuna mpe ke longa mpe ke vwanda pasteur, Mpangi J. T. Parnell. Mama ya yandi ya ntalu kufwaka na nkokila yina, mama mosi na bansuki ya mpembe, ya fioti, ya kutengama. Mpe ya ke vwanda na Edmonton, na Kentucky. Lukutakanu ya matanga kele mbasi. Mu zaba ti mingi na kati ya beno vwandaka kukiyufula, kana ba lendaka nata bafelele na yandi, kasi beto lendaka ve. Mpe mutindu kaka mosi dibuundu lendaka nata felele ya matanga kuna, ya kele kulomba yawu na allo-allo mpe na manima facteur ke pesa yawu. Mpe ba zolaka kutinda yawu mbasi, kukondwa kuzaba kana bafelele, ke kuma kuna to ve, na yina ya ke vwanda mpasi. Kasi ya kieleka beto zola kabula mpasi, na mpangi-bakala, na Mpangi ya beto

ya bakala Parnell yina me zimbisa mama ya yandi, na yina, mu me luta na diambu ya mutindu mosi ntama mingi ve. Mpe mu ke kwikila ti Mpangi-kento Spencer mpe mingi ya bantu yankaka awa ke na kukabulaka mpasi, mpe, bantu yayi me luta na kati ya bivudi ntama mingi ve mpe yina me kutana na bampasi.

²⁹ Ntangu yayi beto kulumusa bayintu ya beto kaka na mwa ntangu fioti, na Mvwandulu ya Yandi, samu na kisambu. Ntangu yayi mu zola beno sambila samu na munu. Mpe ya ke vwanda fioti mpasi awa na nkokila yayi, mu ke meka na kumona, mpe nsemo yayi kele lubungi samu na munu. Mpe—mpe disu ya munu kele mbote mingi, kasi ba me tula belladone na kati ya yawu samu na kukienzula yawu. Beno zaba yina ya kele. Mpe ya vwandaka mutindu yina pene ya bilumbu sambanu, beno me mona, mpe yandi tubaka ti ya zolaka wumela samu na sabala yankaka to bilumbu kumi. Na yina beno sambila samu na munu. Mpe na yina muningu ya ndinga na microphone ke bula na bibaka, beno sambila samu na munu. Mpe mu ke zola kumona diboko ya beno, mpe Nzambi, kana beno kele na lombilu beno telemisa kaka diboko ya beno. Nzambi, pesa mvutu, na yina beto ke vukana na luzitu mpe beto ke kulumusa yintu ya beto ntangu yayi.

³⁰ Tata ya beto ya Mazulu, Nge me soola ti beto ke vukana kintwadi. Ya kele luzolo ya Nzambi ti beto lendaka vukana kintwadi mutindu beto ke mona Kilumbu ke na kubelama, mpe beto sala yawu ntangu nionso, Mfumu, samu beto kwisa pene-pene na Nge mpe pene-pene mosi na yankaka, na kimvuka ya kimpangi, na nzila ya Menga yina tiamukaka ya Yesu.

³¹ Beto ke vutula matondo mingi na nkokila yayi, Mfumu. Mu—mu—mu me vutulaka matondo ata fioti ve samu na kuvwanda awa, Mfumu, mpe mu—mu ke vutula matondo mingi na Nge. Mu lendaka ve kuzwa bampova samu na kuzonza wapi mutindu mu ke vutula matondo samu na kuzwa kumona mpe kuwa, mpe kuvwanda na kati-kati ya bantu yina ke zinga awa na zulu ya ntoto, samu na kulandila na kulonga Nsangu ya mbote. Ya ke sala ti beto vutula matondo mingi, Mfumu, ntangu beto ke mona wapi mutindu pene-pene yina kaka. . . Ntangu babakala ya mayele mingi ke kalata yintu ya bawu mpe ke tuba, “Wapi mutindu ya lendaka salama? Kaka diboko ya Nzambi!” Na yina mu ke kulumusa yintu ya munu na kukikulumusa, Mfumu, kumona ti kimangu me pesama na munu, ti ya me salama na kisika yina kisadi ya Nge vwandaka. Mu ke vutula matondo mingi. Mpe ntangu yayi, Tata, mu ke bieka dyaka luzingu ya munu na kisalu ya Nge dyaka, na manima mu me luta kuna. Ya lendaka salama ve ti na kuvwanda pene-pene mingi na lufwa na luzingu yayi na ntangu yina, mpe kuzinga. Na yina mu ke vutula matondo.

³² Mpe ntangu yayi mu ke sambila samu na bantu nionso yayi yina me telemisa maboko ya bawu na nkokila yayi, mosi na mosi

ya bawu kele na lombilu. Mpe mingi na kati ya bawu, kaka bawu nionso, Mfumu, ke vutula matondo na kati ya bantima ya bawu, samu na yina Nge me sala samu na bawu dyaka.

³³ Ntangu yayi beto me kwisa na nkokila yayi samu na kuvukana na ntangu yayi ya kulutula mfunu, ya kele, samu na kubaka yina beto ke bokilaka “mbundana,” to, “Madia ya Mfumu.” *Mbundana* kele “kutuba na, to kusolula na.” Mpe yawu yina beto ke na kusalaka ntangu yayi, Mfumu, kusolula na Mfumu ya beto, kubundana, kusolula, kuvingila na Yandi samu na mvutu ya Yandi.

³⁴ Mpe ntangu yayi, Tata, beto ke sambila ti Nge ke bundana na beto na nkokila yayi na nzila ya Ndinga yina ba sonikaka. Mpe pesa beto kima mosi na kati ya bantima ya beto, lembika nzietolo ya beto—beto—beto, Mfumu, mpe pesa beto kikesa ya malumu. Mpe sakumuna pasteur ya beto, Mfumu, mpangi ya beto ya ntalu, kisadi ya Nge, mpe kento ya yandi mpe dibuta ya yandi; mpe ba-diacre mpe ba-administrateur, mpe muntu nionso yina ke kwisaka na yinzo-Nzambi. O Nzambi, benda beto pene-pene ya Nge. Ti ya ke vwanda, mutindu muyimbi tubaka, “Ya vwanda ya kusakumuka bansinga yina ke vukisaka bantima ya beto na zola ya Buklisto. Mbundana ya beto ya mioyo ya bampangi ya beto kele mutindu yina ya zulu.” Pesa yawu, Mfumu, Mfumu. Sakumuna misambidi yankaka na yinza ya muvimba. Mpe ntangu yayi, tata, buka Dimpa ya Luzingu samu na beto na yina beto ke vingila na Nge. Na Nkumbu ya Yesu Klisto, Mwana ya Nge ya luzolo, beto ke lomba yawu. Amen.

³⁵ Ntangu yayi, bantu mingi ke zolaka kusonika bampova yina kisika longi ke tanga. Mpe mu fwana . . . Na manima ya midi yayi na manima mu vwandaka na Mpangi-bakala mpe Mpangi-kento Wood, mpe beto kwendaka kuna samu na kutala Mpangi ya beto Gobel Roberson, mpe na yina beto kuzwaka, na kati ya kivinga ya yandi ya bifwanisu, na yina beto vutukaka, mpe mu banzaka . . . Bawu . . . Mpangi-kento Wood vwandaka tuba na munu nsangu yina ya kitoko yina pasteur ya beto me longa na suka yayi. Mpe mu bandaka na kubanza na mwa muntu yayi ya mputu dyaka, yandi lendaka vwanda na mpasi na laka, mpe munu mpe, kasi mu—mu banzaka ti beto lendaka kabula yayi kintwadi, mu banza, kana yandi lombaka munu na kutuba. Mpe mu sonikaka mwa banoti awa yina mu ke zola tubila.

³⁶ Ntete, beto baka Corinthiens ya Zole kapu 6:7 tii na 10. Corinthiens ya Ntete, kapu 6, nzila ya 7 mpe 10, kintwadi. Mpe na manima Genese 14:18 tii na 19. Mpe beto baka kuna, kana Mfumu kuzola, di- . . . to dilongi na masonuku. Mpe ntangu yayi mu ke tanga ya Ntete . . . to Corinthiens ya Zole, ya ntete, Corinthiens ya Zole 6:7 tii na 10.

*Beto ke zabisaka kieleka, na nzila ya ngolo ya Nzambi,
na nzila ya binwaninu ya beto samu na kunwana*

mpe kunwanina banzutu ya beto na kusala mambu ya kudedama,

Bantu yankaka ke zitisaka beto. . . ke talisaka beto nsoni, mpe ba ke tubaka mambu ya yimbi mpe ya mbote samu na beto: ba ke bakaka beto mutindu bantu ya luvunu, kasi beto ke tubaka kieleka;

Ba ke na kubaka beto mutindu bantu yina bawu zaba ve, . . . kasi bawu zaba beto; ba ke na kutala beto mutindu bantu ya kufwa, mpe, kasi, beto kele bantu ya moyo; ba ke na kupesa beto kitumbu, kasi ba ke na kufwa beto ve;

Ba ke na kusala nionso samu ti beto vwanda na kyadi, kasi beto ke vwandaka kaka ntangu nionso na kiese; ba ke talaka beto mutindu bamputu, kasi beto ke salaka ti bantu mingi kuma bamvwama; mpe beto ke talanaka na bawu mutindu bantu yina kele na kima ve, kasi ya kieleka beto kele na bima nionso.

Genese 14:18 mpe 19.

Mpe Melkisedek mfumu ya Salem nataka dimpa mpe vinu: mpe yandi vwandaka nganga-Nzambi ya mazulu. . .

Mpe yandi sakumunaka Abraham, mpe tubaka, Abraham kusakumuka na Nzambi ya mazulu, munkwa ya mazulu mpe ntoto:

³⁷ Mpe kana mu zolaka bokila yawu dilongi mosi, mu ke zola tubila na zulu ya dilongi, . . . *Beto Kele Na Bima Nionso.* Mutindu na Corinthiens awa, beto. . . Ya me tuba ti beto kele—kele bamputu, kasi beto kele na bima nionso. *Beto Kele Na Bima Nionso.* Ntangu yayi, mu ke zola yawu. Ntangu yayi na Genese beto ke tanga ti Abraham kutanaka na Muntu yayi ya nene ba me bokila Melkisédek, Yina vwandaka Munkwa ya Mazulu mpe ntoto. Na yina, Yandi vwandaka Munkwa ya bima nionso, Munkwa ya Mazulu mpe ya ntoto, ya zola tuba, ya bima nionso.

³⁸ Ntangu yayi, beto zaba disolo ya Abraham mpe yina salamaka. Ba bokilaka yandi na kisika ya kisalu. Ba bokilaka yandi na kubasika na yinsi ya yandi, yinsi ya ba-Chaldéen, mpe na mbanza ya Ur, kisika yandi vwandaka kuna na tata ya yandi mpe bantu ya yandi. Mpe ya kele kuna na biwanda ya Shinéar, kaka ntoto ya bumvwama mpe yina ke butaka. Mpe Abraham, mutindu beto ke bakula, yandi vwandaka ve muntu ya nene na meso ya yinza. Mpe na nzonzolo yankaka, yandi vwandaka ve ntinu, to monarque, to potentat. Yandi vwandaka kaka muntu. Mpe yandi kwelaka mwana ya tata ya yandi, yina vwandaka Sara, mpe na yina yandi kwelaka yandi na ntangu yandi vwandaka kento ya ntwenia. Mpe Nzambi bokilaka yandi na bamvula makumi sambwadi na tanu, mpe yina kotisaka mpe kento ya yandi.

³⁹ Mpe ya kele awa beto lendaka banda. Mu ke kwikila ti ntangu Nzambi ke bokilaka muntu na kosalu, kana yandi kele bakala ya kukwela mpe yandi kele na kento, Yandi ke bokila kento ya yandi na yandi, samu bawu zole kele mosi. Mpe na yina, bisika nionso, beto ke mona kaka na ntuala ti Nzambi zolaka kufwa Sara ntangu yandi tulaka ntembe na nsangu ya Wanzio, bamvula makumi tanu na ntuala, ntangu ba vwandaka na nsi ya yinti ya wenge kilumbu yina, kasi na yina yandi sekaka ntangu Wanzio tubaka na yandi, to tubaka na Abraham ti yandi ke kuzwa kivumu, mpe Sara sekaka na kati ya yandi mpe tubaka, “Wapi mutindu mu lendaka, munu yayi kele kiboba?” Na bamvula makumi yivwa, mpe bakala ya yandi na bamvula nkama. Yandi. . . kivumu ya yandi vwandaka ya kuyuma bamvula mingi, mpe nzutu ya yandi vwandaka kaka ya kufwa. Na yina wapi mutindu yandi zolaka kuzwa kilengi ya bakala ya yandi diaka? Mpe yandi sekaka na kati ya yandi.

⁴⁰ Mpe Wanzio, na mukongo ya Yandi ya kubaluka na tenta, tubaka, “Samu na yinki Sara me seka?”

⁴¹ Mpe yandi mangaka yawu. Ntangu yayi, yina kele kutuba na Nzambi ti Yandi me tuba “luvunu.” Beno me mona? Mpe yandi zolaka zimbisa luzingu ya yandi, kasi Nzambi lendaka ve kubaka Sara, samu yandi vwandaka kitini ya Abraham. Beno me mona? Mpe yandi vwandaka na ngwisani na yandi, na yina kento zolaka kwenda na yandi. Na yina Yandi lendaka ve kubaka Abraham. . . to kubaka Sara, kukondwa kubaka kitini ya Abraham, samu bawu zole kele mosi.

⁴² Kifwanikisu ya kitoko samu na beto bubu yayi, bantu ya kukondwa kulunga, beto me lunga na lufwa ntangu beto ke sumukaka, kasi Nzambi lenda ve kufwa beto, samu Yandi ke. . . beto kele kitini ya Klisto. Beno me mona? Yina kele lemvo ya beto, samu beto kele na kimvuka na Klisto. Yina kele ve dibanza ya kitoko, kimvuka na Klisto? Na yina, masumu ya beto, ntangu beto ke salaka yawu, beto ke banzaka na nswalu nionso na kufunguna yawu, ti “ya kele yimbi,” samu Nzambi zolaka baka luzingu ya beto. Kasi Menga ke vutulaka mvutu na kisika ya beto, mpe Nzambi lendaka ve kuvweza Menga yina. Beno me mona? Yandi lendaka ve kusala yawu, samu ya kele nsilulu ti Yandi ke sala yawu ve. Na yina Yandi lendaka ve kubuka nsilulu ya Yandi Mosi. Beno me mona? Na yina Nzambi me kangama Yandi mosi, samu na kutuba, me kangama maboko. Beno me mona, Yandi lendaka ve kubuka nsilulu ya Yandi. Mpe Yandi silaka Yawu na nzila ya Menga, muntu nionso yina ke kwikila ke kuzwa Luzingu ya Kukonda nsuka, mpe Yandi lendaka ve kubuka nsilulu yina.

⁴³ Na yina beto ke mona ti Abraham, na kati ya kutumama, bikaka yinzo ya yandi, bikaka yinsi ya yandi, mpe yandi kabwanaka na nionso, na bima ya yandi nionso ya ntoto, samu na kukwenda na yinsi ya nzenza, samu na kuvwanda kuna.

Kifwanikisu ya Dibuundu. Ba me lomba beto na kuyambula bima nionso yina kele na yinza yayi, samu na kulanda Klisto.

⁴⁴ Ntangu yayi, beto ke mona ti Abraham ke landila, mvula na manima ya mvula. Mpe yandi bakaka mwa kitini na yandi, yina vwandaka tata ya yandi, mpe yandi kufwaka na malu-malu. Mpe na manima yandi bakaka mwana ya mpangi ya yandi, yina vwandaka Lot, mpe Lot kabwanaka samu na kuswana, mpe yandi kwendaka kuzinga na Sodome, kasi yandi vwandaka kitini ya Abraham. Mpe Nzambi pesaka yinsi mpe nionso yina vwandaka na yinsi, na Abraham, yandi kuzwaka difwa ya nionso ya yawu. Nzambi tubaka, “Tala na esete, wesete, node, mpe sude, mpe nionso ya yawu kele ya nge mpe nkuna ya nge na manima ya nge. Nionso kele ya nge!”

⁴⁵ Ntangu yayi, kilumbu mosi Abraham kuzwaka luzingu ya mpasi, mpe Lot vwandaka na luzingu ya kukondwa mpasi, mpe yandi vwandaka tambula na kati ya disumu. Mutindu disumu ke vwandaka kukondwa mpasi mpe mutindu kilengi disumu ke talanaka na kutala, mpe mutindu ya ke talanaka yina zaba diambu ve. Ntangu yayi, kana Lot tubaka mutindu yayi, “Ntangu nionso mu ke kwikila! Mu ke kwikila na Nzambi, na yina wapi mutindu mu lendaka ve kukwenda kuna na Sodome, mpe—mpe ya ke vwanda mbote mingi. Mu kele mukwikidi.” Kasi ya vwandaka ve mbote mingi.

⁴⁶ Beno me mona, Nzambi, ntangu Yandi bokilaka Abraham, Yandi bokilaka yandi na kukabwana na bima nionso. Mpe yawu yina beto fwana sala. Nzambi ke bokilaka beto na kukabwana ya muvimba na disumu, “Beno basika na kati ya yawu, beno vukana ve na yawu!” Beno tina yawu, matalana nionso ya yimbi. Kukabwana, beno kabwana ya muvimba na yawu! Beno vwanda ntama na yawu. Beno kwenda ve na kisika ya yandi, ata ti wapi mutindu—wapi mutindu ya . . . ya ke monana kitoko.

⁴⁷ Beno bantu, beno lendaka banza kuna ntangu yayi, tala, “Mpangi Branham, mu—mu ke mekamaka ntangu yankaka na kuyiba, to ntangu yankaka mu ke mekamaka na kunwa makaya.” To ntangu yankaka bakento ke banzaka, “Mu ke mekamaka na kulwata mutindu bantu ya yinza, nge zaba, bilele ya yimbi mpe nionso. Mu ke mekamaka,” bakento ya bantwenia. Ntangu yayi, beno ke banza ti yina kele mpukumunu, yinki samu na beto na ministere, kisika ba ke landila konso kuningana, beno me mona. Yinki kima ya nene ya kele awa, mpe wapi mutindu beto ke vutula mvula ya nene samu na yawu. Kasi, beno fwana pesa mvutu samu na mioyo ya beno, kasi beto ke pesa mvutu samu na bantu nionso beto ke tuba. Beno me mona? Na yina Satana ntangu nionso. . . Kisika beno, beto ke tuba: “Yayi kele ve mwa robe ya kitoko? Ya kele yimbi na kulwata yawu, kasi ya kele ve kitoko? Ya ke lunga munu kitoko mingi.” Na yina samu na munu. . . Ntangu yayi, yayi, beno zaba ti ya kele yimbi. Kasi samu na longi mosi ya kele, “Nge fwana kwenda na lukutakanu

yayi awa, ya kele kitoko mingi. Ba ke tuba ti ya kele nene mingi, dibuu- . . .” Mpe kasi beno fwana vingila mpe kuwa Nzambi kutuba “kwenda,” beno me mona. “Oh, nge ke kwenda kuna mpe kutala muntu yayi awa? Tala *kingandi*.” Mpe beno fwana sala keba, beno sala keba. Beno me mona? Oh, ya kele na mayele ya yimbi mingi. Mpe ntangu yayi beto fwana tala mbote bima yayi.

⁴⁸ Ntangu yayi, Abraham fwana kutala, mpe. Kasi yandi, na kisika ya kukwenda kuna na Sodome na Lot, yandi kabwanaka yandi mosi mpe kwendaka kuna na ntoto ya kuyuma, yandi bakaka nzila na bantu fioti ya Mfumu yina ba me losa. Yawu yina fwana vwanda dibanza ya beto. Kubaka nzila na bantu ya Nzambi kukondwa kutala kana ya kele mpasi to mpasi ve, beno ke kwenda kaka. Beno kubama na kukwenda na konso ntangu yina, ntangu yayi, kisika nionso Yandi ke bokila beno.

⁴⁹ Ntangu yayi, na manima ya yayi, ntinu yankaka kwisaka kuna—kuna yina kwendaka na nzila ya mvita na mwa dikanda ya fioti ya bantu kuna, mpe yandi kombulaka kiwanda mpe bakaka mwa bimvuka nionso ya fioti, mwa bimfumu ya fioti basikaka, mpe yandi bakaka yawu, yandi kotaka na Sodome mpe bakaka ntinu ya sodome na Gomorrhe, yandi bakaka Lot (mwana ya mpangi ya Abraham), kento ya yandi, bana ya yandi ya bakento, bana ya yandi, bawu nionso, mpe bima ya bawu nionso, nionso yina bawu kuzwaka, yandi landilaka, na kubakaka nionso na kuluta ya yandi na yinsi. Oh, yinki kima yayi ya mpasi, ndandu ya disumu kele lufwa! Lot zabaka yawu, kukondwa ntembe, na kutambulaka kuna mpe mu banza na nsinga to muniololo na nkingu ya yandi, mutindu mpika; bana ya yandi, bana ya yandi ya bakento yina ba zolaka vweza; mpe kento ya yandi, mpe bima nionso, zolaka kaka kufwa na konso ntangu yina yandi zolaka tumama ve na ntumunu, mpe ntangu yankaka yandi zolaka kwenda na kimfumu yankaka samu na kuvwanda mpika bilumbu nionso ya luzingu ya yandi.

⁵⁰ Kasi Abraham, ntangu yandi bakulaka ti ba bakaka Lot, yina vwandaka kitini ya bima ya Abraham. Mpe Abraham zolaka tuba mutindu yayi, “Nzambi, Nge tubaka na munu ti kana mu ke tumama na Nge mpe mu ke kwisa awa, na yinsi yayi, Nge ke pesa yayi na munu. Ya kele ya munu. Mpe Lot kele kitini ya yawu, mpe mu ke landa yandi.” Na yina yandi vukisaka bimvuka ya yandi, to yandi vukisaka bisadi ya yandi, mpe pesaka bawu minduki. Mpe yandi bakaka bisadi ya yandi, mpe yandi landaka ntinu yayi tii yandi kuzwaka yandi na bimfumu yayi nionso ya fioti yankaka. Beno tala makesa ya nene yina bawu vwandaka na ntangu yina! Kasi na nsi ya lutumu ya Nzambi, Général ya Mbuta, yandi kabwanaka, mpe yandi kubwaka na zulu ya bawu mpe yandi kufwaka bantinu yango, mpe vutulaka Lot mpe mwa bimfumu nionso ya fioti, vutulaka bawu na kisika ya bawu, na yinsi ya bawu dyaka.

⁵¹ Wapi kifwani ya Klisto na kati ya Abraham beto ke mona kuna, yina kwisaka na ntangu mbeni bakaka nionso, mpe Klisto kwisaka mpe vutulaka beto dyaka.

⁵² Ntangu yayi beto ke mona na disolo yayi ya nene ti Abraham, ntangu yandi vwandaka vutuka, yandi vwandaka vutuka na manima yandi nungaka, yandi kutanaka na Munkwa ya Mazulu mpe ntoto, Melkisédék, yina kele Ntinu ya Jérusalem, Ntinu ya Salem, yina vwandaka Jérusalem, yina kele Ntinu ya Ngemba, yina kele Ntinu ya Kieleka. Yandi vwandaka ve na tata, yandi vwandaka ve na mama, Yandi vwandaka ve na mbandukulu mpe Yandi vwandaka ve na nsuka, na yina yina vwandaka kima yankaka ve kasi ya Ngolo nionso. Mpe Yandi kutanaka na yandi ntangu yandi vwandaka vutuka, kisika yandi kufwaka ntinu. Yandi kutanaka na Munkwa, Yandi Yina vwandaka na bima nionso kutanaka na yandi ntangu yandi vwandaka vutuka. Wapi kima ya nkembo! Ntangu yayi Abraham . . .

⁵³ Mu ke zolaka yayi. Abraham vwandaka kibyadi ya bima nionso, na nzila ya nsilulu, na yina yandi lendaka lomba nionso yina vwandaka na kati ya yinsi, mpe yinsi yawu mosi. Abraham kuzwaka nsilulu. Ntangu yayi, beto ke bakula ti Abraham vwandaka muntu ya kulutula mputu na yinsi ya mvimba, samu yandi vwandaka zinga na kati ya ntoto ya kuyuma, mpe zingaka na kati ya ngemba na Nzambi. Mpe Lot, mvwama, zingaka na kati ya mbanza mpe kumaka muyadi ya mbanza; yandi vwandaka na kati ya mwelo, yandi vwandaka zuzi, mpe vwandaka fundisa mbanza, mpe yandi vwandaka na bimvwama mingi mpe nionso. Kasi Abraham vwandaka na ntoto ya kuyuma, mpe . . . mu banza yandi vwandaka muntu ya kulutula mputu na kati ya yinsi, mpe kasi yandi vwandaka na muswa ya kubaka nionso. Amen! Yawu yina mu ke zolaka.

⁵⁴ Oh, na nkokila yayi, beto lendaka ve kuvwanda bamvwama na bima ya yinza yayi, kasi beto kele na bima nionso. Dibundu, Yawu mosi, kele na bima nionso. Kasi mputu, kasi mvwama mpe kele na bima nionso. Mu ke zolaka yawu. Yandi . . . Beto—beto kele. Nkunga ya ntama beto vwandaka yimba bamvula mingi me luta, “Tata ya munu kele mvwama na bayinzo mpe bantoto, Yandi me simba bimvwama ya yinza na diboko ya Yandi! Barubis mpe ba-diamant, palata mpe wolo, bibumbulu ya yandi kele ya kifuluka, Yandi kele na bimvwama ya kifuluka.” Mpe beto kele bankwa ya yawu, samu beto kele bana ya Ntinu. Amen. Mwana ke vwandaka ntangu nionso kibyadi, beto zaba yawu. Mbote mingi.

⁵⁵ Abraham lendaka lomba yawu, kasi yandi vwandaka mputu, bitwisi ya yandi vwandaka na nsatu ya masa; Lot bakaka ntoto ya kulutula kitoko. Yandi vwandaka kondwa masa. Bilumbu ya yandi vwandaka tiya, mpe mivungi vwandaka na kati ya mpasi, mpe bima nionso monanaka ti ya vwandaka tambula mbote ve samu na Abraham, kasi yandi vwandaka na bima nionso.

56 Mpe, bubu yayi, mukwikidi ya kieleka ba me basisa yandi na kati ya bantu, ba me bokila yandi “fanatiki, exalté,” to kima mosi mutindu nkumbu ya kufinga, kima mosi mutindu fanatiki ya lukwikilu, kasi yandi kele kibyadi ya Mazulu nionso mpe ntoto. “Bantu ya lembami kusakumuka, bawu ke kuzwa ntoto.” Oh, la la! beno ke zonzila kuvwanda na cabine to kisika mosi kuna, mpe na mwa mbongo fioti samu na kufuta yinzo ya beno, kasi beno kele na nionso. Amen. Beno fwana sala mpe kumona mpasi mpe kubasika mutoki samu na kuzwa mwa ba-dollars, samu na kuzwa luzingu ya beno na mutindu ya kulunga, samu na kutula basapatu ya malu-malu na makulu ya bana ya beno, mpe samu na kupesa madia na mwa yinwa ya bawu ya nzala, mpe ya beno mosi, kasi beno kele na nionso, beno kele kibyadi ya bima nionso kele awa. “Bantu ya lembami ke kuzwa ntoto.” Bawu kele na yawu. Oh, la la, mu ke zolaka yawu! Munkwa ya ntoto! Yinki ya kele? Mukwikidi. Mukwikidi kele na muswa, muswa yina ba lendaka telemina ve, ya kieleka, na nzila ya Yesu Klisto, ti “Yandi ke vwanda munkwa ya ntoto ya muvimba.” Ya kieleka. “bantu ya lembami ke kuzwa ntoto.”

57 Abraham vwandaka—vwandaka, lendaka kuzwa yinsi yina, samu . . . mpe yina vwandaka na zulu ya yawu. Nzambi pesaka yawu na yandi. Mpe Lot vwandaka kitini ya yinsi yina. Na yawu Abraham vwandaka na muswa ya yawu. Yandi lendaka—yandi lendaka lomba to kubaka yawu. Yandi tubaka, “Ntangu yayi, Nzambi, Nge pesaka munu nsilulu, ti yina vwandaka yinsi yayi mpe nionso na kati ya yawu vwandaka ya munu, mpe Nge pesaka nsilulu. Ntangu yayi mpangi ya munu ba me baka yandi, mpe nionso ya yandi me kwenda.”

58 Na nzonzolo yankaka, kana mu ke fwanikisa yawu na bubu yayi, mu ke tuba, Dibuundu lendaka tuba, “Mfumu Nzambi, tala mpangi ya munu ya bakala, yandi kele ya kulala awa, cancer me simba yandi, tuberculose me simba yandi, yandi kele na *yayi-mpe-yina*. Mu ke baka nsilulu, ya kele ya munu. Nge—Nge tubaka na munu mutindu yina!” Amen! Yawu yina. Na yina, na manima beno lenda landa mbeni yina, diabulu yina, mpe kufwa yandi kaka mutindu Abraham kufwaka bantinu mpe vutukaka na bima ya yandi. Amen. Mu ke zolaka yawu. Ya kele samu na mukwikidi.

59 Ata ti Abraham vwandaka na muswa na nsilulu, mpe nsilulu vwandaka ya yandi, kasi yandi zolaka kunwana samu na kuzwa yawu. Amen. Yawu yina. Mukwikidi bubu yayi, ata ti beno kele kibyadi ya bima nionso, ata ti beto kele kibyadi ya balusakumunu nionso ya kimpeve, balusakumunu nionso ya nzutu, balusakumunu nionso Biblia silaka, kasi beno fwana kunwana samu na konso kitini ya yawu. Ya kele mutindu yina Nzambi tulaka yawu. Ya ke vwandaka ntangu nionso mutindu yina. Beno fwana kunwana samu na kuzwa yina beno zaba ti

kele ya beno. Beno fwana kunwana samu na kuzwa yawu. Mpe yawu yina beto fwana sala ntangu yayi.

⁶⁰ Beno ke tuba, “Mpangi Branham, mu ke na nsatu ya kubeluka ya nzutu.”

⁶¹ Nsilulu kele ya beno. Kasi, kana beno me kuzwaka yawu ntete ve, beno ke kuzwa yawu ve kukondwa mpasi, mu ke tuba na beno yawu. Beno fwana botola yawu na Satana. Kana Satana me botola mavimpi ya beno, beno kele na muswa ya kukwenda na—na Satana, beno tuba, “Vutula yawu! Pesa yawu! Mu me kwisa na Nkumbu ya Mfumu, Munkwa ya Mazulu mpe ntoto, mpe mu kele kibyadi ya Yandi. Vutula yawu! Nge me baka mwana ya munu, nge me vukisa yandi na mwana-bakala ya yimbi. Nge me baka mwana ya munu ya bakala mpe nge me vukila yandi na mwana-kento ya yimbi. Mu ke lomba bawu! Ya kieleka. Mu ke lomba bana ya munu, mu ke lomba mpangi ya munu ya bakala, mu ke lomba mpangi ya munu ya kento. Yinga, Satana, nge me baka bawu na yinzo ya Nzambi, nge me ndimisa bawu na kubasika kuna, kasi mu ke landa bawu. Mu ke lomba bawu.”

“Mbote, wapi mutindu nge me zaba yawu?”

⁶² “Mu kele kibyadi ya bima nionso. Amen. Ba me pesa yawu na munu. Mu kele kibyadi, mu lenda lomba bima nionso yina Nzambi pesaka munu.” Amen. Yawu yina. “Ya kele ya munu.” Wapi mutindu nge me kuzwa yawu, kima mosi nge salaka? Ve, tata. Ya kele dikabu yina beto me kuzwa ve na balenda ya beto kasi yina Nzambi me pesa beto, mpe ya kele ya beto, yawu kele ya beto. Satana lendaka ve kusimba yawu kana beno kwenda na yandi na kiyeka ya Masonuku ya Ndinga, na lukwikilu, kutuba, “Ya kele ya munu! Bika yawu.” Amen. Nkembo! Mu ke zolaka yawu. “Satana, bika yawu. Nge botolaka yawu na munu. Nge ke vutula yawu, samu mu ke tuma nge na ngolo. Mu kele na lutumu yina ba me sonika awa na zulu ya Ndinga, ‘Mazulu mpe ntoto ke luta, kasi lutumu yayi ke luta ve.’ Na yina mu ke kwisa na lutumu yayi, samu na kutuma nge, ti Yesu Klisto tubaka ti nionso yina mu ke lomba na Tata na Nkumbu ya Yandi Yandi ke pesa yawu na munu. Kana mu tuba na mongo yayi, ‘katuka awa,’ mpe mu ke tula ntembe ve na kati ya ntima ya nge, kasi mu ke kwikila ti yina mu me tuba ke salama, mu lendaka kuzwa yina mu tubaka. Bika yawu!” Yandi ke vwalangana. Yandi ke vwalangana ve, kasi yandi ke tina. “Bika yawu, samu mu me kwisa na kiyeka ya Masonuku. Mu kele mukwikidi.” Beno me bakula yawu? Yinga, tata. Yinga, tata.

⁶³ Yinki yandi zolaka sala ntete, Abraham, samu na kusala yayi? Yandi tulaka lukwikilu ya yandi na zulu ya lufulu ya ditadi ya ngolo ya Ndinga ya nsilulu ya Nzambi. Beno tala, kima mosi kaka yandi kuzwaka vwandaka mwa nkonga ya bisadi, pene ya kumi na zole. Mpe ya vwandaka mu banza na mwa bantu mafunda, yina vwandaka na minduki. Mpe bantu ya yandi

vwandaka ve basoda, bawu vwandaka bisadi, mikengi-bitwisi, mivungi ya mameme, mivungi; kaka na bambele ya ntama ya bukelengi yina bawu lokotaka kisika mosi kuna, mpe tulaka yawu na . . .kuna na nganda, mpe bamvula mingi nokaka na zulu ya yawu, yawu vwandaka na bukelengi. Kasi Abraham vwandaka ve kutala na mbele ya bukelengi, to samu yandi vwandaka ve na kinwaninu. Yandi vwandaka tula lukwikilu ya yandi ntangu nionso na zulu ya Ndinga ya Nzambi. Yawu yina. Yawu yina ke salaka yawu. Ya kele yina.

“Wapi mutindu nge ke nwana na bawu ntangu nge ke kuma kuma?”

64 “Yina me tala munu ve. Ya me tala munu na kutula lukwikilu ya munu na zulu ya yina Nzambi tubaka. Ya kele ya munu, mu ke landa yina kele samu na munu.” Amen. Ntangu yayi, ntangu bantu yina kele ya kubela lenda mona yawu, kimbevo ke kumana kaka na ntangu yina. Benome mona? Ya kieleka.

65 Ntangu nsumuki lendaka mona ti beno lendaka ve kusumuka! Bantu mingi, bawu ke sumukaka samu bawu fwana sumuka. Yina kele mutindu ntangu ya kyadi ntangu beno ke tuba ti beno “fwana kusumuka.” Kasi ntangu beno ke bakula ti beno fwana ve kusumuka diaka! Ya kele na bantu yina ke telama mpe ke zengaka ndefi mpe ke seka beno na kizizi, mpe—mpe ke bokila beno “zoba” mpe nionso yankaka, bawu ke sumukaka na luzolo. Benome mona, na yina ya kele ve na kivuvu samu na bawu. Kasi muntu yina ke salaka diambu ntangu nionso, kasi bawu zola ve kusala yawu. Yandi—yandi ke yibaka, yandi ke zolaka ve kusala yawu. Mpe yandi ke tubaka luvunu, yandi ke zolaka ve kusala yawu. Yandi—yandi ke sala bima yina yandi—yandi ke zolaka ve kusala, yandi ke zolaka ve kuvwanda nsumuki. Ya kele na kivuvu samu na yandi kana beno lendaka bika yandi mona yina kele Kieleka. Benome mona? Beno kwisa na nsilulu ya Nzambi mpe beno tula lukwikilu ya beno na zulu ya yawu, mpe beno kwenda kuna na ntuala ya mbeni. Yandi ke kanga yawu dyaka ve, yimeni, samu ya kele ya beno.

66 Ntangu yayi, beto tala muntu yayi ntangu yayi. Awa Abraham tubaka, “Mu kele kibiyadi. Yayi kele ya munu, bima nionso na kati ya yinsi yayi kele ya munu. Samu Nzambi . . . Mu me kuzwa yawu ntete ve.” Kasi yandi kuzwaka yawu, ya vwandaka ya yandi, na mutindu nionso.

67 Ntangu yayi beto kele bibiyadi ya bima nionso. Ya kele mutindu yina? Beto kele bibiyadi ya bima nionso. Biblia kisika beto me tanga me tuba yawu awa. Beto kele kibiyadi ya bima nionso, bima nionso. Beto me kuzwa yawu ntete ve, kasi ya kele ya beto. Amen. Oh, nkembo! Mu kele ve na kitini mosi ya ntoto, kasi ya kele nionso ya munu, na mutindu nionso. Ya kieleka. Ya kele ya munu, ya kele ya bantu, ya Dibuuundu, ya Bakwikidi, Kento ya makwela kele na konso kitini ya yawu.

Russie ke nwanaka samu na yawu, Etats-Unis ke nwanaka samu na *yayi*, mpe yayi ke nwanaka samu na *yayi* mpe samu na *yayi* kuna, mpe na manima ba ke bokila beto “bilawu.” Beno vwanda kaka swi, beno kele na yawu, na mutindu nionso. Amen. Beto nionso ke kuma bibiyadi ya yawu, na mutindu nionso, na yina beno bika bawu kuswana mpe kumwangisa mosi na yankaka. Ya kele ya beto. Beto kele bayina kele na yawu. Bawu ke banzaka yawu ata fioti ve, kasi beto kele, na mutindu nionso. Beto kele, na mutindu nionso!

⁶⁸ Nani zolaka banza ti bakala yina ya mputu na zulu kuna, yandi vwandaka na kitwisi yayi ya kukonda, ya mikwa kuna na zulu ya mongo, yandi vwandaka na nionso? Palestine nionso vwandaka ya yandi. Yinga, tata. Na yina ntangu yandi kumaka na kisika yina kumekama ya ngolo kwisaka, Nzambi siamisaka ti Yandi vwandaka na yandi. Yandi bakaka mwa nkonga ya fioti ya bantu yina mpe yandi kwendaka kuna mpe yandi kufwaka bawu nionso, mpe vutulaka bima ya yandi. Amen. Mu ke zolaka yawu. Samu na yinki? Yandi tulaka lukwikilu ya yandi na zulu ya Ditadi ya nsilulu ya Nzambi. Yawu yina ya ke lombaka. Yandi tungaka ve lufulu yankaka, yandi kwendaka ve kukota na organisation mosi to kuzwa kima mutindu yayi. Yandi tulaka lukwikilu ya yandi na zulu ya Nsilulu yayi! Amen. Yawu yina, na zulu ya Nsilulu yina, mpe kuna yandi kwendaka na ntwala! Mbele kuvwanda ya bukelengi to ve, yina vwandaka sala luswaswanu mosi ve samu na yandi, Yandi tulaka lukwikilu ya yandi na zulu ya Nsilulu.

⁶⁹ Mpe ntangu beno ke kwisa ti ba sambila samu na beno, kana beno kele na nsatu ya mpulusu, kana beno kele na nsatu ya kubeluka ya Kinzambi, ya vwandaka nionso yina ya kele, kana beno kele mukwikidi, beno kele kibiyadi ya konso nsilulu. Na yina beno tula lukwikilu ya beno na zulu ya nsilulu mpe beno kwenda na ntwala, mpe beno tuba Satana, “Vutula yawu! Vutula yawu! Ya kele ya munu.” Beno bika ve yandi bangisa beno. Beno telama kaka kuna na nzila, yandi ke vutula yawu. Nzambi tubaka ti yandi ke vutula yawu, na yina yandi fwana sala yawu. Yina kele kiyeka ya beno. Ya kele kieleka, kibiyadi ya bima nionso!

⁷⁰ Yandi bikanaka na zulu ya lufulu yina, Ndinga ya nsilulu, mpe yandi vwandaka na kibiyadi. Yandi vwandaka kibiyadi, na yina yandi zabaka yawu. Mbote mingi, tata, na manima nsilulu me siamisama na yandi, yandi vwandaka na mbundana na ntangu yina na Mupesi-nsilulu (Mu ke zolaka yawu) na manima Nzambi salaka nsilulu. Mpe na yina, beno me mona, Abraham vwandaka ntete ve na kumekama na ntwala, na yina yandi . . . ya mutindu yina. Na yina yandi zabaka yawu nionso vwandaka ya yandi, mpe yina vwandaka nsilulu, kasi yandi nwanaka ata fioti ve na makesa mosi. Yandi zabaka ve kima mosi samu na yawu. Yandi—yandi vwandaka ve bakala yina longukaka samu

na kunwana. Abraham vwandaka ve munwani, yandi vwandaka fermier. Mpe Abraham lendaka ve kusala kima mosi, samu yandi—yandi vwandaka ve soda. Bantu ya yandi vwandaka ve basoda, bawu vwandaka ba-fermier. Na yina kima mosi kaka yandi lendaka sala vwandaka kaka kubaka nsilulu ya Nzambi, kutula lukwikilu ya yandi na zulu ya nsilulu mpe kukwenda na ntwala, kulanda yawu. Na manima ntangu Abraham monaka yawu, mpe kuzwaka nsilulu yina, mpe yandi monaka ti Nzambi siamisaka yawu na yandi, ti Yandi fwana zitisa nsilulu ya Yandi. . . Amen! Yawu yina.

⁷¹ Kana beno me kuzwaka ntete ve Mpeve-Santu, kana beno zaba kima mosi ve samu na Yawu, mpe kima mosi na kati ya ntima ya beno ke tuba ti beno zola Yawu, beno bikana kaka kuna. Yina kele Luzingu ya Kukonda nsuka, beno kele kibiyadi ya yawu. Beno bikana kaka kuna, mpe beno tala Satana na kizizi mpe beno tuba, “Nge kele muyibi, ya kele nge! Mu me kwisa samu na kubaka yina Yesu Klisto kufwaka samu munu kuzwa, ntangu yayi vutula yawu! Katuka na nzila ya munu!”

⁷² Na manima, kima ya ntete beno zaba, Mpeve-Santu ke tiamuna yawu na zulu ya beno. Na yina kima mosi ke salama. Kima mosi ke salama. Yinki ya kele? Nzambi me siamisa ti Yandi ke zitisa Ndinga ya Yandi. Yina kele kaka kieleka. Na yina, beno me mona, na yina na manima beno me mona Ndinga me siamisama na beno, ti beno me kuzwa mpulusu, beno me kuzwa Mpeve-Santu, na manima yinki? Abraham kuzwaka lunungu, na manima yandi vutukaka; yandi kwendaka kuna, na lukwikilu ya yandi na zulu ya Ndinga ti yandi ke vutula yawu, yina yandi me zimbisa, mpe na yina yandi vutukaka na yawu, na kutambulaka na nzila ya lunungu. Yina kele kima mutindu mosi beno lendaka sala. Kana beno kele ve na Luzingu ya Kukonda nsuka, beno lombana Nzambi. Beno funguna masumu ya beno, beno kwikila na Mwana ya Nzambi, beno ndima mbotika ya Mpeve-Santu, mpe beno tuba, “Nzambi, mu me kwisa samu na Yawu, mu kele awa samu na kuzwa Yawu.” Na yina beno ke vutuka, na nzila ya lunungu. Beno me kuzwa Yawu. Amen. Beno ke lezima, oh, bandeke ke yimbaka na mutindu ya kuswaswana, mpe bantu nionso. . . Beno kele na zola na muntu nionso na ntangu yina. Kuyina, musoki, kuswana me kwenda. Beno zola bantu nionso! Oh, beno ke lutisa kaka ntangu ya nkembo, na kuyimbaka, na kubokaka, na kukumisaka Nzambi. Beno kipe ve nionso yina bantu ke tuba samu na beno. Ya kele mbote mingi. Ya kieleka, beno ke tambula na nzila ya lunungu!

⁷³ Na manima Nani kwisaka kutana na yandi? Nani kwisaka kuna samu na kukutana na yandi? Melkisédek. Melkisédek kwisaka kuna samu na kukutana na yandi na manima yandi kuzwaka Ndinga ya yandi yina me siamisama. Melkisédek kele Yina pesaka yandi Ndinga. Na manima yandi tulaka Ndi- . . . lukwikilu ya yandi na zulu ya Ndinga, yandi kuzwaka lunungu

mpe vutukaka, na manima yandi vwandaka na mbundana. Amen. Ntangu yayi, beno mpe, ke kuzwa yawu. Oh, Ndinga ya Yandi ke kuma kima mosi ya malu-malu samu na beno, na ntangu beno me kuzwa mbotika ya Mpeve-Santu. Oh, la la!

⁷⁴ Oh, beno ke tuba, “Mu lenda ve kumona bima yayi. Mu ke kwikilaka ve na kuboka. Mu ke kwikilaka ve na kutuba na bandinga. Mu ke kwikilaka ve na kubeluka ya Kinzambi.” Yina ke talisa kaka ti beno me kuzwaka ntete ve lunungu. Ya kele kieleka. Kasi na ntangu beno me kuzwa lunungu, na yina beno me kuzwa yawu. Na manima beno me kuzwa yawu. Yinga, tata, na yina beno lenda boka. Mu . . .

⁷⁵ Beno me mona ti na ntangu mosi mu vwandaka banza samu na kubina na Kimpeve, mu vwandaka mona muntu mosi ke telama mpe ke bina na Kimpeve. Ntangu yayi, mu me monaka kumekula ya nene ba salaka na yawu, kasi mu me monaka kima ya kieleka, mpe. na yina, mu me bakula, samu na yinki bantu ke binaka na Kimpeve? Mbote, mu me monaka ntete ve mosi ke basika na nzila, mu me monaka ntete ve mosi ke sala mambu ya nsoni. Mu—mu me mona yawu kusalama ntangu nionso na luzitu mpe na ndonga mpe na lembami, ata mpe bansumuki vwandaka kima mbangu na autel mpe vwandaka kuzwa mpulusu ntangu ya vwandaka salama. Mbote, mu vwandaka kukiyufula samu na yinki ya vwandaka salama, mpe mu me bakula ti ya kele lunungu.

⁷⁶ David binaka na ntwala ya Mfumu, ntangu Sanduku vutukaka na kisika ya Yawu ya kupema. Amen. Ntangu David monaka Ndinga, mutindu Yawu vwandaka na ntangu yina na bamesa ya matadi, me vutuka na kisika ya Yawu ya kieleka, David sepelaka mpe binaka na Kimpeve, yandi balukaka mpe yandi balukaka mpe yandi balukaka. Samu na yinki? Yandi monaka Ndinga ke vutuka na kisika ya Yawu. Amen.

⁷⁷ Yina Ndinga ke zolaka, ya ke katuka ve na seminere, to na poto-poto ya théologie; kasi mulongi mosi ya mutindu ya ntama na manima ya chaire, na Ndinga, kumona Nzambi ke siamisa Yawu, ke talisa Yawu.

⁷⁸ Na yina David tubaka, “Nkembo na Nzambi, Yawu yayi!” Mpe yandi balukaka mpe yandi balukaka mpe yandi balukaka mpe yandi balukaka mpe yandi balukaka. Mwa kento ya yandi ya lunangu yina vwandaka mwana-kento ya ntinu, tubaka, “Oh, yandi—yandi—yandi ke yitukisa munu.”

⁷⁹ Mpe David tubaka, “Nge ke zolaka yawu ve? Tala yayi mbote!” Mpe yandi bandaka dyaka na kubaluka mpe na kubaluka. Yinga! Oh, la la, wapi ntangu yandi kuzwaka!

⁸⁰ Beno zaba, Nzambi talaka kuna na Mazulu, tubaka, “David, nge kele muntu landila ntima ya Munu Mosi.” Beno me mona? Beno me mona? Samu na yinki? Yandi zimbisaka lulendo nionso, yandi zimbisaka nionso ya yandi. Kasi yandi kwelanaka na

mwana-kento ya ntinu, kasi yina vwandaka ve na mfunu na ntangu yina. Yandi zabaka ti yandi zabaka Munkwa ya Mazulu mpe ntoto, mpe tala Ndinga ya Nzambi vwandaka vutuka dyaka na kati ya bawu, mpe David vwandaka na kiese mingi ti yandi binaka. Yandi binaka kaka mutindu yandi lendaka.

⁸¹ Miriam, yandi simbaka tambourin mpe yandi kulumukaka kuna, yandi vwandaka bina na lweka ya kumu. Na manima yandi sabukaka Mubu ya Mbwaki mpe monaka bambeni ya yandi me dinda na masa, na yina yandi lendaka bina na Kimpeve. Ntangu yandi monaka bambeni yina vwandaka yangisa yandi, me kufwa, na yina yandi binaka na Kimpeve. Ya kieleka. Ntangu yayi, beno me mona, na manima! na manima ya kununga bitumba, na yina nkembo ya Nzambi ke kulumuka.

⁸² Ntangu yayi, beto me mona ti Yandi kutanaka na yandi. Mpe na manima nsilulu me siamisama, yandi—yandi vwandaka na mbundana. Melkisédék kwisaka samu na kusakumuna Abraham, mpe Yandi tubaka, “Vwanda ya kusakumuka Abraham, mpe Nzambi ya Abraham kuvwanda ya kusakumuka, Munkwa ya Mazulu mpe ntoto.”

⁸³ Oh, la la, wapi mutindu mu ke zolaka yawu, nsilulu ya mukwikidi! Beno ke tuba, “Yinki yina fwana sala na beto?” Samu na mukwikidi nionso! Nsilulu ya mukwikidi kele Luzingu ya Kukonda nsuka. Nsilulu ya mukwikidi kele Luzingu, kiese, ngemba, kukanga ntima, lembami, mvibudulu, bambuma ya Kimpeve, kubeluka ya Kinzambi, bima kumi na zole mu me sonika awa, na kutala, yina kele ya beno. Ya kele ya beno, kasi beno lendaka ve kuzwa yawu tii beno ke nwana samu na yawu. Ya kele ya beno. Bima nionso yina ke monanaka, bima nionso ya ntangu fioti yina ke monikaka, kele ya beno. Nzambi pesaka yawu na munu, samu na nzila ya Klisto Yandi pesaka yawu na munu. Mpe bima yina ke monikaka ve kele ya munu. Amen. Mu ke zolaka yawu! Yina beno lendaka mona, mutindu kubeluka ya Kinzambi, mpe nionso yankaka, mutindu yina, ya kele mbote, beto ke sepelaka na yawu; kasi yina ke monikaka ve!

⁸⁴ Ntangu yayi, science lendaka tala yawu mbote-mbote mpe kutuba, “Mbote, beto tala, bika mu baka muntu yayi. Nge me tuba ti yandi me beluka, bika mu baka yandi mpe mu ke fiongonina yandi. Bika mu tala yina me salama. Mpe beno me tuba ti nge vwandaka na kivimbu na mbala mosi, tata?”

“Yinga, kaka *kuna*.”

⁸⁵ “Mbote, bika mu fiongonina yawu na mayele ya science mpe mu ke tala kaka kana ya kotaka ve na kati mpe ti ya kwendaka ve. Nge tubaka ti nge vwandaka ntete mpofu mpe ntangu yayi nge ke mona. Wapi mutindu mu ke zaba? Bika mu fiongonina yawu na mayele ya science mpe kutala yawu.”

⁸⁶ Ntangu yayi, ba lendaka kutala yawu mbote-mbote, kasi mu—mu kele kibyadi ya yawu, mpe, nionso ya nzutu. Mpe na

manima mu kele dyaka kibyadi ya bima yina lendaka monana ve, kisika science lendaka ve kufiongonina. Amen. Amen. Bima yina ke monikaka ve, amen, mu kele kibyadi ya yawu. Yinga, tata. Bima yina lendaka monana, mu kele kibyadi ya yawu. Ntoto yayi ya ntangu yayi, mu kele kibyadi, beno kele kibyadi. Mukwikidi nionso kele kibyadi, yandi kele kibyadi ya yawu. Mbote mingi, na yina bima yina ke monikaka ve! Munkwa ya yinki? Mazulu mpe ntoto. Amen. Bima nionso! Beno ke kwikila yawu?

⁸⁷ Beno ke tuba, “Mpangi Branham, yinki nge tuba samu na kisika yina kuna nge lendaka mona ve? Wapi mutindu nge zaba?” Ya kele kaka ya munu. Ya kieleka. Mazulu kele ya munu. Mu ke na kiese ti ya kele ya munu, Nzambi tubaka yawu. Mpe ya kele kieleka. “Mbote, nge me monaka yawu ata fioti ve, wapi mutindu nge zaba ti ya kele kuna?” Mu zaba ti ya kele kuna, na mutindu nionso, Nzambi tubaka yawu. “Wapi mutindu nge ke zaba ti nge kele kibyadi ya yawu, kasi nge me monaka yawu ata fioti ve?” Mu ke kwikila Ndinga ya Yandi. Amen. Beno me mona? Mu kele kibyadi, beno kele kibyadi na munu, beto nionso kele kibyadi kintwadi na nzila ya Klisto Yesu.

⁸⁸ Beno me mona awa na Corinthiens, na Corinthiens ya Zole, Paul tubaka, ata mpe lufwa, beto me kuzwa yawu. Beno banza na yawu. Beto me kuzwa lufwa? Yinga, tata, ya fwana kuwa beto. Amen. Mbote, nkembo! Mu me zimbana kupasuka yina ya munduki ntangu yayi, beno me mona. Samu na yinki yandi kufwaka munu ve? Samu yandi lendaka ve. Yawu yina kikuma. Nzambi vwandaka ve ya kukubama. Yandi lendaka kwisa na konso ntangu yina ya me zola, kasi yandi ke baka beno ve. Amen. Nkembo! Mu futaka mfuka ya munu samu na yawu kubanda ntama ntangu mu kwikilaka na Yesu Klisto Yina kele luzingu ya kukonda nsuka. Ntangu yayi lufwa ke kuwa yina beto ke tuba. Amen.

Beno ke tuba, “Munkwa ya lufwa?”

⁸⁹ Yawu yina Paul me tuba awa na Corinthiens. Lufwa, mpe, beto me kuzwa yawu. Samu na yinki, ntangu bawu vwandaka kubama samu na kuzenga yintu ya yandi, yandi tubaka, “Oh, lufwa, wapi ntunga ya nge? Wapi ntunga ya nge? Talisa munu wapi mutindu nge lendaka pesa munu boma.”

⁹⁰ Lufwa tubaka, “Mu ke panza nge mpe mu ke tula nge na kati ya ntoni, mpe nge ke pola mpe nge ke basika nsunga ya yimbi.”

⁹¹ Yandi tubaka, “Kasi, oh, matondo na Nzambi,” [Kisika ya mpamba na bande—Mu.] “Yina ke pesaka beto lunungu na nzila ya Mfumu ya beto Yesu Klisto.” Yinga, tata. Lufwa, difelo, mpe ntoni, mu me kuzwa yawu nionso, samu Yandi nungaka yawu nionso samu na beto. Munkwa!

⁹² Kaka mutindu Josué na Caleb nataka nzikisa ya yinsi yina ba me monaka ve yina ba pesaka na bantu na nzila ya nsilulu. Josué na Caleb nataka nzikisa ti ya vwandaka na yinsi ya mutindu

yina. Ntangu yayi, awa bawu vwandaka na nsilulu ya yawu. Nzambi pesaka bawu nsilulu, mpe bawu kwisaka kuna na yinsi, kasi ba me monaka yawu ata fioti ve, mpe Josué na Caleb kwendaka kuna na yinsi ya nsilulu mpe nataka nzikisa ti yinsi vwandaka kuna mpe ya vwandaka kisika mosi ya mbote, kisika miliki mpe mafuta ya niosi vwandaka ya kufulukuka. Amen! Yinki ya vwandaka? Ba zolaka kuzwa yinsi yina. Bawu vwandaka na nsilulu. Bawu vwandaka na nzila kuna, mpe bawu kumaka kaka pene-pene ya Jourdain, mpe Josué sabukaka kuna mpe nataka nzikisa ti ya vwandaka yinsi ya mbote.

⁹³ Kaka yina Josué salaka samu na bana ya Israël (*Josué* zola kutuba “Mvulusi,” mpova yayi Josué), mpe yina kele kima mutindu mosi Yesu salaka samu na Dibuundu ntangu bawu kufwaka Yandi. Yandi nungaka lufwa. Yandi nungaka difelo. Yandi nungaka ntoni. Mpe Yandi futumukaka dyaka na nzikisa, mbotika ya Mpeve-Santu, ti ya kele na Yinsi na simu ya nzadi, yina ba ke bokilaka seko ya lusakumunu. Amen. Yandi vutukaka mpe natilaka beto nzikisa. Yinki Yawu ke sala, Mpangi Branham? Ya ke sala ti beno bika luvunu, kuyiba, kunwa makaya, kuzenga ndefi, mambu ya yimbi, bima nionso. Ya ke sala beno kivangu ya malu-malu. Munu yina vwandaka ntete ya kufwa na disumu mpe bayimbi, kasi mu ke zinga, munu ve kasi Klisto na kati ya munu. Mu kele kivangu ya malu-malu kati na Klisto Yesu, amen, kibyadi ya nsilulu. Alleluia! Yinga, tata. Yinsi yina kele ya beto. Wapi mutindu nge zaba yawu? Josué vumbukaka na lufwa, yandi nataka nzikisa, Mpeve-Santu. Mu me kuzwa Yawu. Amen. Fiou! Nkembo! Mu kele kibyadi. Oh, mwana ya Ntinu, mwana ya Ntinu, kibyadi ya bima nionso! Biblia me tuba mutindu yina. Nzambi mosi—Nzambi mosi yina pesaka Israël nsilulu ya yinsi yina ya nsilulu (ya vwandaka kima yina ba me monaka ntete ve samu na bawu), Biblia yina mosi, Nzambi yina mosi pesaka beto nsilulu ya Luzingu ya Kukonda nsuka, mpe Mpeve-Santu ke pesa kimabgi ya yawu. Klisto kele ya moyo, Yandi kele ve ya kufwa. Yandi ke zinga kaka na kati-kati ya beto, ke zinga na kati ya beto. Amen.

⁹⁴ Ya vwandaka Yandi yina vwandaka ya kuvwanda na zulu ya banc kuna kilumbu yina ntangu Satana kuzwaka siansi ya kufwa munu, kasi yandi lendaka ve kusala yawu. Amen. Mpe yandi ke sala yawu ata fioti ve tii Klisto ke tuba ntangu me lunga. Amen. Ata ti bambala yikwa yandi ke kwisa, yandi ke vutuka maboko ya mpamba tii kuna Klisto ke pesa lutumu. Amen. Nsilulu mosi, Nzambi silaka yawu. Ya kele Ndinga ya Nzambi ke silaka yawu, mpe beto ke kwikila yawu samu beto kele kibiyadi.

⁹⁵ Mu kele kibiyadi ya kubeluka ya Kinzambi. Mu kele kibiyadi ya kiese, beno kele na muswa ya kuvwanda na kiese. “Na yina yinki ke pesaka nge nsayi?” Mu ke na muswa ya kuvwanda na kiese. “Wapi mutindu nge zaba yawu?” Samu mu kele kibiyadi

ya yawu. Amen! Fiou! Ntangu yayi mu ke kukitala musambidi. Yinga. Mu kele kibiyadi ya kiese. Mu kele kibiyadi ya kilengi. Mu kele kibiyadi ya ngemba. Mu kele kibiyadi ya Luzingu ya Kukonda nsuka. Mu kele kibiyadi ya Mpeve-Santu. Amen. Mu kele kibiyadi ya nzikisa nionso Yawu ke na yawu. Amen. Mu kele kibiyadi ya kiyeka ya Nzambi. Amen. “Nani me sala beno yina?” Munu ve; Yandi salaka yawu. Mosi na mosi ya beno kele kibiyadi ya kima mutindu mosi.

⁹⁶ Kibiyadi ya kiti ya kimfumu! “Yandi yina ke nunga ke vwanda na Munu na Kiti ya Munu ya kimfumu, mutindu Mu nungaka mpe me vwanda na zulu ya Kiti ya kimfumu ya Tata ya Munu.” Amen, kibiyadi ya bima nionso! Ve kaka kima mosi; bima nionso! Bima nionso kele na nsi ya makulu ya beno. Ata mpe lufwa kele na nsi ya makulu ya beno, ntoni kele na nsi ya makulu ya beno, difelo kele na nsi ya makulu ya beno, disumu kele na nsi ya makulu ya beno, bima nionso kele na nsi ya makulu ya beno. Beno kele kibiyadi! Beno kele . . . Beno kele ya kufwa, mpe luzingu ya beno kele ya kubumbama na kati ya Nzambi na nzila ya Yesu Klisto, mpe beno me vumbuka dyaka samu na Luzingu ya Kukonda nsuka, mpe kele ya kuvwanda na bisika ya Mazulu kati na Klisto Yesu. Oh, la la! Fiou! Beno bokila beto nionso yina beno zola, beno bokila beto yina beno zola, beno tuba ti beto kele bilawu kana beno zola, kasi beto kele kibiyadi. Bibiyadi ya yinki? Ya bima nionso.

⁹⁷ “Nge kele kibiyadi ya Branham Tabernacle?” Ve, mu kele kibiyadi ya bima nionso. Nionso yina ke monikaka, ya malu-malu yayi, yina ke kwisa na ntwala, ya bima nionso, mu kele kibiyadi ya yawu.

⁹⁸ Mpe disumu nionso mpe musoki ba me tula yawu na nsi ya makulu ya munu, na lemvo ya Yesu Klisto. Yandi vumbukaka na lufwa na suka ya Paki, nungaka lufwa, difelo mpe ntoni, mpe salaka munu kibiyadi, mpe tubaka, “Vingila kuna mpe Mu ke pesa nge nsilulu.” Mpe kisadi ya Yandi ya kupakulama yina kele na kiyeka me tuba, “Nsilulu kele samu na beno mpe samu na bana ya beno, samu na bayina kele ntama, ya mingi Mfumu Nzambi ya beto ke bokila.” Mu kele kibiyadi. Amen. Amen. Yesu siamisaka yawu na beto, na mvumbukulu ya Yandi. Oh, la la.

⁹⁹ Ntangu beto kotaka na kilanga yayi ya bitumba kati-kati ya lufwa mpe Luzingu! “Mu kele nsumuki, Mpangi Branham.” Beno fwana ve kuvwanda nsumuki. Beno kele nsumuki samu beno zola kuvwanda nsumuki. Beno fwana ve kuvwanda nsumuki. Mfuka kufutamaka dezia.

¹⁰⁰ “Mpangi Branham, mu ke zola vwanda na kiese.” Beno lendaka kuzwa yawu. Beno ke bika kaka Satana kuyiba beno makuki yina Klisto fwilaka. Mu kele kibiyadi ya yawu. Yawu nionso kele ya munu. Bima nionso yina Yandi fwilaka, kele ya

munu, ya kele ya beno. Beto kele bana ya yandi, beto kele bibiyadi ya yawu, bima nionso yina Yandi fwilaka.

¹⁰¹ Ntangu yayi, ntangu beno ke kota na kati ya kilanga ya bitumba yina, “Oh, mbotika ya Mpeve-Santu ke vwandaka ve. Nge zaba, nge ke—nge ke—nge ke sala mambu ya buzoba. Mpe ya ke vwanda na kima mosi, ya ke vwanda na kima mosi ya luswaswanu.” Mu ke tala ve yinki luswaswanu ya ke sala, mu kele kibiyadi ya yawu. Yina kele Luzingu, mpe mu ke landa Yawu. Ya kieleka.

¹⁰² Ya kele yina fwana vwanda mutifi ya konso nsumuki. “Mu ke kuzwa Yawu na zulu ya lufulu ya Mpeve-Santu yina kele awa ntangu yayi mpe ke tuba na munu na kukwisa mpe kuzwa Yawu. Ya kele ya munu. Mu ke vumbuka ve tii kuna mu ke kuzwa Yawu. Mu ke zola ve kuvwanda fanatiki. Mu ke bikana kuna, mu ke kipe ve yina ke salama. Mu ke bika ve na kusambila tii kuna Nge ke pesa munu Mpeve-Santu, Mfumu, mpe mu zaba ti Nge ke sala yawu kaka na ntangu yayi. Kana kima mosi ke tambula mbote ve na luzingu ya munu, tuba na munu yawu mpe mu ke sala yawu. Nionso yina ya kele, Mfumu, mu ke sungika yawu.”

¹⁰³ Kana Nzambi me talisa ve kima mosi, beno tuba, “Na yina, Satana, mu me kwisa samu na Yawu. Nge lenda dyaka ve kutelema kuna, katuka na nzila ya munu!”

¹⁰⁴ Yawu yina, kibiyadi ya bima nionso. Kibiyadi ya Luzingu ya Kukonda nsuka. Kibiyadi ya kubeluka ya Kinzambi.

Oh, kibiyadi ya mpulusu, yina me sumbama na Nzambi,

Yina me butuka na Mpeve ya Yandi, yina ba me sukula na Menga ya Yandi.

Yawu yina disolo ya munu, yawu yina nkunga ya munu,

Kukumisa Mvulusi ya munu kilumbu ya muvimba.

Kupema ya kulunga, mambote ya kulunga,
Mu ke na kiesa na ntima na kati ya Mvulusi ya munu;

Mu ke tala mbote-mbote na kuingilaka kuvutuka ya Nge,

Mu me fuluka na mambote mpe zola ya Nge.

Alleluia! Yawu yina. Yayi kele disolo ya munu, mpe yayi kele nkunga ya munu. Mu kele kibiyadi ya mpulusu. Yinki kele mpulusu? Kima yina ba me pesa na beno. Ya kele dikabu. Mu kele kibiyadi ya mpulusu. Wapi mutindu? Samu na Luzingu ya Kukonda nsuka. Mpulusu samu na moyo ya munu, mpulusu samu na nzutu ya munu, mpulusu samu na kulemba ya munu, mpulusu samu na bima nionso. Nzambi salaka munu kibiyadi ya bima nionso na nzila ya Klisto, mpe Yandi kufwaka, vumbukaka

na lufwa, mpe me vutuka mpe me nata nzikisa, mpe me tiamuna Yawu na zulu ya beto. Oh, la! la! Nkembo! Oh, la la!

¹⁰⁵ Ntangu yayi, Ntangu beno ke kwenda kuna, yinki beno ke sala? Ntangu beno ke kwenda mutindu Abraham salaka, beno ke kwenda kuna na nsilulu yina. “Nzambi, Nge tubaka na munu ti ya kele ya munu. Mu me tula lukwikilu ya munu na kati ya nsilulu ya Nge. Mu ke nata Ndinga ya Nge. Nge silaka yayi. Nge tubaka, ‘Benolomba, mpe beno ke kuzwa. Beno sosa, beno ke mona. Benolomba, ya ke pesama na beno. Beno konkota, mpe ba ke zibula beno.’ Mu kele awa, Mfumu. Mu kele awa. Mu ke konkota, mu ke sosa, mu ke lombaa. Mu fwana kuzwa Yawu.” Yawu yina. Kima mosi ke salama, oh, ntangu beno ke sadila Ndinga yayi.

¹⁰⁶ Benotala yina Satana salaka ntangu Yesu tulaka Ndinga na ntuala ya yandi. “Ba me sonikaka Yawu dyaka. . .” Yandi dumukaka samu na kukwenda ntama na Nsinga yina, mutindu mu tubaka na nkokila yina. Yinga, tata. Na yina yinki, na manima beno me nunga? Wapi mutindu beno ke nunga? Benolendaka sala yawu beno mosi? Ve. Muntu mosi kwendaka na ntuala ya beno mpe nungaka samu na beno. Ya kele Klisto. Mu kele kaka kibyadi ya yawu. Mu fwana ve kusala kima mosi. Mu kele kibyadi ya nsilulu. Kima mosi kaka mu fwana sala, kele kutula lukwikilu ya munu na zulu ya nsilulu ya Yandi. Beno me mona yawu?

¹⁰⁷ “Mpangi Branham, nge kele ya kulunga samu na yawu?” Ve. “Nge ke banza ti mu kele ya kulunga?” Ve. “Nge ke banza ti Eveque kele ya kulunga?” Ve. “Ya kele na muntu yina kele ya kulunga?” Ve. “Mbote, samu na yinki?” Nge kele kibyadi.

¹⁰⁸ Kana beno vwandaka kinwa-malafu ya kulutila nene na kati ya yinza, mpe tata ya beno me bikila beno mafuku ya ba-dollars, ata ti beno kele ya kulunga to ve, kibyadi ya yandi—ya yandi—ya yandi, beno kele kibyadi ya difwa ya tata ya beno. Nionso yina yandi bikaka samu na beno, ya kele ya beno ata ti beno kele ya kulunga to ve. Yandi bikaka yawu samu na beno. Amen.

¹⁰⁹ Mu vwandaka nsumuki, kasi mu kele kibyadi. Mu vwandaka na mfunu ve, ntete ve, kasi mu kele kaka kibyadi. Mu zolaka kufwa mpe kukwenda na difelo, kasi mu kele kibyadi. Mu kele kibyadi ya yinki? Luzingu ya Kukonda nsuka. “Wapi mutindu nge ke zaba ti nge ke kuzwa Yawu?” Mu me kuwa Yawu. Mpeve-Santu me nata Yawu. Yesu vumbukaka na lufwa samu ti Yawu kwisa. Mpe ntangu yayi ya ke pesa kimbangi mpe ke siamisa kaka kieleka yina Yawu tubaka ti Yawu ke sala. Mu me luta lufwa na Luzingu. Mu me kuma, kivangu ya malu-malu kati na Klisto Yesu. Na yina mu kele kibyadi. Yinga, tata. Ntangu yayi mu kele na nzila. Amen. Bima me kufwa. Yinki samu na bima nionso ya yimbi yina mu salaka? Kaka mutindu Miriam salaka. Benotala na manima, yawu yina, yawu me kufwa, me zikama na

kati ya mubu ya nzimbani, na kati ya Buku ya Nzambi mpe Buku ya nene na Mazulu. Ya me salama dezia. Ba me tula nkumbu ya munu na kati ya Buku yina, mpe me kangama, mpe ba me tula yawu na kati ya mubu ya nzimbani, mpe Buku ya malu-malu, na nkumbu ya malu-malu ya kusonika kuna na Nkembo. Mpe ya kele ya munu. Yinga. Ntangu yayi beto kele kibyadi ya bima nionso, na ntangu yina.

¹¹⁰ Na yina mutindu na Abraham, yinki Nzambi tubaka na yandi? “Yinsi yayi kele ya nge. Yina kele na kati ya yawu kele ya nge. Tala na esete, node, wesete, mpe sude, ya kele nionso ya nge, bima nionso awa. Mu ke zola ti nge ke sala nzietolo na yinsi ya nzenza, mpe Mu ke sala nge kibyadi ya yinsi yina. Mu ke pesa yawu na nge, na nge mpe nkuna ya nge, na manima ya nge kukonda nsuka.” Ntangu yayi, Abraham, kima mosi kaka yandi zolaka sala vwandaka kutula lukwikilu ya yandi na zulu ya nsilulu yina, kubaka mbele ya yandi mpe kukwenda. Ntangu ntangu ya mpasi kwisaka, yandi kwendaka kuna mpe Nzambi nwanaka bitumba ya yandi. Mpe ntangu yandi nwanaka bitumba, yandi kufwaka bantinu.

¹¹¹ Mpe yandi yayi awa ke vutuka, amen, nionso vwandaka me mana ntangu yayi. Mpangi, yandi lendaka boka. Ba vwandaka kuwa babakala nionso ya bantwenia ke boka mpe ke kumisa Mfumu! Tala Abraham ke na kwisa, mpe Nani kwisaka kutana na yandi? Melkisédék, Ntinu ya Salem. Mpe beno tala yina bawu salaka. Na manima bitumba manaka, bawu lendaka kuvwanda mpe kubaka dimpa mpe vinu. Ntinu nataka dimpa mpe vinu. Samu na yinki Yandi salaka yawu samu na yandi? Na manima bitumba manaka, na manima yandi bakaka lunungu, na manima bawu lendaka vwanda mpe kubaka mbundana kintwadi, kusolula mosi na yankaka mpe kudia mbundana kintwadi. Oh, yina kele yina Nzambi ke zolaka bana ya Yandi kusala na nkokila yayi.

¹¹² “Na yina yinki samu na nge, Mpangi Branham? Yinki samu na Dibuundu yina nge ke tuba?” Beto kele nkuna ya Abraham, bawu kele Nkuna ya Kimfumu ya Abraham. Beto kele nkuna ya Abraham, na nzila ya nsilulu, na nzila ya Klisto Yesu beto me kuma nkuna ya Abraham mpe beto kele bibyadi na yandi landila nsilulu. Na yina kana Abraham vwandaka kibyadi, mu kele kibyadi. Mu kele kibyadi na Abraham, mpe mutindu mosi beno kele. Mpe wapi mutindu yawu kwisaka? Na nzila ya Nkuna ya Kimfumu ya Abraham, yina vwandaka Klisto Yesu, Yina ba silaka, na nzila ya lukwikilu. Abraham kuzwaka mwana, mutindu muntu yina basikaka na kati ya bantu ya kufwa. Mpe beto me kuzwa Mwana yina vwandaka ve mutindu mwana, mpe yina vwandaka ve na mutindu ya kukuma kuna, mpe Nzambi salaka Yandi mpe tindaka Yandi na beto. Mpe Yandi kwisaka mpe futaka kitumbu ya masumu ya beto, mpe na nzila ya lufwa

ya Yandi mu me kuma kibyadi. Oh, la la. Yawu yina. Mpe musoki nionso ya diabulu me luta. Lukumu na Nzambi!

¹¹³ Kununga! Bantu yikwa me nunga, na nkokila yayi? Beto tala maboko ya beno, “Na lemvo ya Nzambi mu me nunga.” Lukumu na Nzambi. Beno zaba yina mu ke banza beto fwana sala na ntangu yayi? Mu lendaka banda kaka awa mpe kubumba beno kati-kati ya mpimpa. Beno kuzwa kaka lukutakanu ya mbote ya mbiekolo, beto bieka baluzingu ya beto dyaka na Nzambi. Bantu yikwa ke banza ti ba zolaka sala yawu? Oh, mu kele na kulutila mosi dyaka, mu me telemisa maboko ya munu zole, mpe ntima ya munu, dyaka. Mu zola ti luzingu ya munu kutuba samu na Klisto. Mu ke zola kukipesa dyaka na Klisto. Mu zola ti luzolo ya Yandi kusalama, ya munu kuvwanda na manima, mpe—mpe luzolo ya Yandi kusalama. Mu zola kutambula na lunungu. Ve samu ya kele munu; samu mu zaba ti Nsangu ya mbote yina Yandi longaka ke na kumona mpasi bubu yayi samu na ba-dogme ya ba-denomination yina me salama na bantu mpe nionso yankaka. Lunungu ya nene yina beto zolaka kuzwa mbeni me kanga yawu. Nzambi, bika ti mu basisa Mbele yayi, bika Yawu pela mpe kungenga, mpe mu kwenda na ntwala. Bika ti luzolo ya munu kuluta na manima, mpe Ndinga ya Yandi kuvwanda na ntwala mutindu yayi, Mbele ya nsongi ya meno na lweka zole ke zibula nzila.

¹¹⁴ Beto telama ntangu yayi mpe beto kukipesa dyaka. Konso muntu na mutindu ya beno mosi, beno kukipesa beno mosi na Mfumu. Beto telemisa maboko ya beto ntangu yayi na Nzambi, beto nionso.

¹¹⁵ Tata ya beto ya Mazulu, na nkokila yayi beto ke kukipesa beto mosi na Nge na mutindu ya kulutila mbote yina beto zaba. Beto zaba ti beto kele kibyadi ya bima nionso. Nge silaka yawu, Mfumu Yesu, mpe beto ke kwikila yawu. Ntangu yayi, beto ke vwanda na kiyeka ya kusala yawu kana Nge, Mfumu. . . kaka kana beto me tula lukwikilu ya beto na zulu ya nsilulu ya Nge. Ntangu yayi, Nge tubaka, na kati ya Biblia, “Yandi yina ke kudia Nzutu ya Munu mpe ke kunwa Menga ya Munu kele na Luzingu ya kukonda nsuka, mpe yandi ke luta ve na lufundusu, kasi ke luta. . . me luta lufwa na Luzingu. Yandi yina ke kudia Nzutu ya Munu mpe ke kunwa Menga ya Munu kele na Luzingu ya Kukonda nsuka, mpe Mu ke vumbula yandi na kilumbu ya nsuka.” Yina kele nsilulu. Yawu yina Nge tubaka. Yawu yina beto ke kwikilaka.

¹¹⁶ Mpe, Mfumu Nzambi, O Mpeve-Santu, sala na zulu ya beto. Oh, sala, Nzambi! Sala, O Mfumu, na kati ya beto. Mpeve ya Nzambi ya moyo, yamba beto, Mfumu. Na Nkumbu ya Klisto yamba beto. Sukula beto, yidika beto, mpapa beto, O Nzambi, na kifwani ya Mwana ya Nzambi. Baka munu, Mfumu, mu kele ya Nge. Mu ke pesa Nge dibuundu yayi. Mu ke pesa konso moyo awa na Nge, na ya munu, Mfumu. Ntangu yayi mpapa beto mpe

yidika beto, mpe bika ti beto zimbana banzila ya beto ya yimbi ya masumu, mpe beto zaba ti ntangu nionso beto ke tula lukwikilu ya beto—ya beto, lukwikilu yina kele na beto, na zulu ya Ndinga ya Nge ya nsilulu, Nge ke lutisa beto na lunungu na lunungu. Nge silaka yawu.

¹¹⁷ Satana lenda ve kusala beto yimbi, Mfumu. Yandi lendaka sala nionso yina yandi lenda, mpe yandi lenda ve kusimba beto. Ntangu Nge pesaka yandi muswa ya kunwanisa Job na ntangu mosi, Nge tubaka, “Kubaka ve luzingu ya yandi.” Yandi salaka nionso kasi yandi bakaka yawu ve. Kasi yandi lendaka ve kusala yawu, samu nsilulu ya Nge vwandaka kaka kuna na Job.

¹¹⁸ Mpe, Nzambi, Nge kele kaka Nzambi mutindu mosi bubu yayi. Nge ke kebaka Bantu ya Nge. Beto zaba ti ya kele Kieleka, mpe beto ke kukipesa diaka. Sukula mioyo ya beto, Mfumu, mutindu beto ke funguna lukwikilu ya beto. Mpe, Klisto Yesu, yamba beto. Mpe ntangu beto ke banda na kubaka Madia yayi ya Mfumu, Nzambi, bundana na beto na kati ya bantima ya beto. Tuba na beto ntangu yayi kisika beto me sala yimbi. Talisa beto kisika yimbi ya beto kele, Mfumu. Beto ke funguna yawu na kukikulumusana nionso. Mu ke tula na kukikulumusana masumu ya munu nionso na zulu ya autel, Mfumu. Mu ke kukitula munu mosi na zulu ya Ndinga ya Nge na kukikulumusana nionso, Mfumu, mpe na mawa ya Nge.

¹¹⁹ Mu kele awa, Mfumu, sala na munu mutindu kele mbote na meso ya Nge. Ya kele kuboka ya dibuundu yayi, Mfumu, “Sala na beto mutindu kele mbote na meso ya Nge.” Mu lenda kaka kutuba samu na munu—samu na munu mosi, Mfumu, kasi mu ke kwikila na kati ya bantima ya bawu ti ba ke kwikila kima mutindu mosi. Sala na beto mutindu kele mbote samu na Nge. Beto ke kwikila. Beto zola kuvwanda bibyadi, mpe beto zaba ti beto kele bibyadi ntangu nionso beto ke bikana na kati ya Klisto Yesu. Beto kele kibyadi na Yandi na ntwala ya Kiti ya kimfumu.

¹²⁰ Ntangu yayi vwanda na beto. Belusa kimbevo na kati ya beto, Mfumu. Kana ya kele na nzutu ya kubela awa na nkokila yayi, simba yawu, belusa yawu, vumbula yawu. Pesa yawu, Mfumu. Kana ya kele na moyo ya kubela, bika ti yawu beluka kaka na ntangu yayi. Bika ti moyo ya kufumbama kusungama. Bika ti mabolongo ya kulemba yina me lemba mingi mpe maboko yayi ya kulemba kutelema na zulu samu na kukembila mpe kuboka samu na Nzambi. Bika ti banzila ya kutengama kusungama. Bika ti ya vwanda na bala-bala ya nene na kati ya ntoto ya kuyuma samu na Nzambi ya beto.

¹²¹ Mfumu, beto ke kwikila ti Nge ke kwisa ntama ve, mpe bika beto samuna Ndinga ya Nge, Mfumu, mpe sala bala-bala ya nene na kati ya ntoto ya kuyuma, bisika ya kutengama kusungama, samu na Mfumu ya beto. Bika beto basisa konso nsimbulu ya denomination. Bika beto basisa konso nsimbulu ya ndudi na

ntima, beto basisa kuyina, musoki mpe kuswana, ti Ndinga ya kieleka ya Nzambi ke tiamuka mutindu banzadi ya kiese. Pesa yawu, Tata. Beto ke kukipesa beto mosi na Nge ntangu yayi kaka na ntwala beto baka Madia yayi ya Mfumu. Na Nkumbu ya Yesu Klisto. Amen.

¹²² Na yina . . . Mpangi-kento Spencer zola ti ba sambila samu na nzutu ya yandi. [Mpangi-kento Spencer ke tuba na Mpangi Branham—Mu.] Nzambi sakumuna nge, Mpangi-kento Spencer.

Tata ya Mazulu, kento yayi ya mputu ya kiboba ya busantu, mpe yina kele ya kuvwanda awa. Nge ke mona kento yayi ya kikata. “Mwana-kento yayi ya Abraham zolaka ve kuzwa mpulusu na kilumbu ya Saba?” Mpe ntangu yayi bika ti bankundi ya yandi ya kulutula nene, Mfumu, bankundi ya ntama yina yandi vwandaka solula na bawu, milongi yayi, yina kele ya kuvwanda na kati ya yinzo ya yandi, ba me kwenda, mingi na kati ya bawu, me baka bala-bala ya nene samu na kukwenda na Mazulu. Yandi me bikana yandi mosi, Mfumu, mutindu kimbangi mosi. Ata mosi ve na ntangu yayi, kaka bana ya yandi, mpe mu banza ti nkundi mosi na kati awa mpe kuna, Mfumu, kibuti na ntangu yayi mpe yankaka. Kasi yandi me telama yandi mosi mutindu mfinda mosi ya kulutula nene yina me zengana, mpe yinti mosi me bikana. Nzambi, mu ke sambila ti Nge ke kulumusa meso ya Nge ya mawa, Mfumu, ti bansimbulu ya yawu me dinda mingi. Mpe yandi me telama na zulu ya mongo ya Calvaire, Mfumu, na bansimbulu mpe na kati ya Lukwikilu ya Klisto. Mu ke tula maboko ya munu na zulu ya kento yayi ya kiboba mpe mu ke fundisa kivimbu yayi na nsi ya ludimi ya yandi, ti ya ke bika yandi mpe yandi ke beluka. Na Nkumbu ya Yesu Klisto. Amen. Nzambi sakumuna nge. Matondo na nge, Mpangi-kento Spencer. Ya ke salama. Kutula ve ntembe na yawu ata fioti. Mbote mingi.

Lukwikilu ya munu ke tala na Nge,
Nge Mwana-dimeme ya Calvaire,
Mvulusi ya kinzambi;
Wa munu na ntangu mu ke sambila,
Nata ntama masumu ya munu nionso,
Kubika ve ti mu kwenda
Ntama na Nge.

Beno kuwa, beno yimba na munu ntangu yayi.

Na ntangu mu ke tambula na kati ya mpimpa
ya luzingu,
Mpe ya kuzunga na mawa,
Vwanda Ntwadisi ya munu;
Bika ti mpimpa kusoba na nsemo,
Kusuna masa ya meso ya munu,
O bika ti kubanda bubu yayi
Mu vwanda nyonso ya Nge!

123 Kubanda na kati ya ntima ya beno ntangu yayi, kaka Nzambi kuzaba yawu, kubanda na kati ya ntima ya beno, beno zola kieleka kutuba ti, “Bika ti kubanda bubu yayi, Mfumu, mu vwanda nyonso ya Nge”? Beto yimba kitini yina ya nsuka diaka.

Kubika ve ti mu kwenda
Ntama na Nge.

124 Ntangu yayi beto nionso kintwadi. Muvungi ya nene ya mameme, Nge longaka beto ti beto fwana sambila mutindu yayi:

Tata ya beto yina kele na Mazulu, bika
Nkumbu ya Nge kuvwanda ya santu.
Bika ti Kimfumu ya Nge kukwisa. Luzolo ya
Nge kusalama na zulu ya ntoto, mutindu ya
kele na Mazulu.
Pesa beto bubu yayi madia ya beto ya konso
kilumbu.
Mpe lemvočila beto masumu ya beto, mutindu
beto ke lemvočilaka bayina ke salaka beto
yimbi.
Mpe kukotisa beto ve na mpukumunu, kasi
katula beto na yimbi; samu ti Kimfumu kele
ya Nge, mpe ngolo, mpe nkembo, kukonda
nsuka. Amen.

125 Beno lenda vwanda. Ba me lomba munu na kusambila samu na mwana ya Mpangi-kento Shepherd. Ya me kwisa kaka na mabanza ya munu ti ba bokilaka na mwa ntangu fioti me luta samu na kusambila samu na mwana yango, mpe mu sambilaka samu na yandi. Mu ke vwanda awa samu na lukutakanu mosi, mpe mu lendaka ve kukwenda na yinzo ya bawu. Kasi bawu tubaka ti mwana ya fioti ya kento vwandaka ya kubela mpe yandi vwandaka na fièvre, mpe yandi vwandaka mutindu ya kukangama, yina kele kukondwa ntembe kaka mbumbu yina ke tambula. Beno zaba yawu. Bantangu yankaka misisa ya bawu ke kangama na mutindu ti beno lendaka benda yawu na maboko ya beno, mutindu Mama Haley mpe mingi yankaka awa. Ya kele mbumbu yina ke tambula. Mpe yandi . . . mu sambilaka. Mpe mu tubaka ti kana bébé me beluka ve na ngunga ya yivwa na mpimpa to ntangu beto ke sukisa lukutakanu, kubokila awa mpe beto ke kwenda na yinzo ya bawu; kana bébé me beluka, mbote mingi. Na yina bika ti na kukikulumusa nionso ntangu yayi, na ntwala beto baka mbundana, beto sambila samu na bébé yayi.

126 Mfumu Yesu, bébé yayi ya fioti, mu zaba ve bamvula ya yandi to kima mosi ve, kasi yandi kele mosi ya bilandi ya beto ya luzolo awa, Mfumu, mosi ya bakwikidi ya beto. Ya kele mwana ya bawu, ya Mpangi-kento Shepherd mpe Mpangi-bakala Shepherd, mwa mayaka yina Nge pesaka bawu, Mfumu. Beto ke sambila ti Nge ke tanina yandi, mpe ke sakumuna yandi mpe ke keba yandi, mpe ke belusa yandi mpe ke vumbula yandi. Beto me lomba yawu

ntangu yayi. Na manima ya nsangu yayi, beto ke lomba yawu. Beto ke lomba yawu samu na nkembo ya Nzambi, landila Ndinga ya Nge. Na Nkumbu ya Yesu Klisto, bika ti kimbevo kubika mwana yayi. Mpe bika ti mwana yayi kubeluka mpe kukuma mbote, samu na nkembo ya Nzambi. Ntangu yayi ya me tubama, ntangu yayi ya ke salama. Amen. Beno ke kwikila?

Kana beto tula kivuvu mpe beto tula ntembe
ata fioti ve, kieleka Yandi ke sadisa nge;
Bika kizitu ya nge na Mfumu mpe bika yawu
kuna.

Bika yawu kuna, oh, bika yawu kuna,
Bika kizitu ya nge na Mfumu mpe bika yawu
kuna;

Kana nge tula kivuvu mpe nge tula ntembe ata
fioti ve, kieleka Yandi ke sadisa nge;
Bika kizitu ya nge na Mfumu mpe bika yawu
kuna. (Yina kele nionso beno fwana sala.)

Kana nzutu ya nge me lemba na mpasi mpe nge
ke kuzwa ve mavimpi,
Bambuka kaka moyo ti Nzambi na Mazulu ke
pesaka mvutu na kisambu;

Ntangu yayi, Yesu zaba mpasi yina nge ke
monaka, Yandi lenda vulusa nge mpe Yandi
lenda belusa nge;

Bika kizitu ya nge na Mfumu mpe bika yawu.

¹²⁷ Ntangu yayi beto pesana kaka mbote mosi na yankaka na yina beto ke yimba nzila yayi ya nsuka.

Bika yawu kuna, (Kimpangi, beno zaba,
mbundana.) bika yawu kuna, (Lukumu na
Mfumu!)

Pesa kizitu ya nge na Mfumu mpe bika yawu
kuna;

Kana beto ke tula kivuvu mpe beto ke tula
ntembe ata fioti ve, kieleka Yandi ke sadisa
beto;

Bika kizitu ya nge na Mfumu mpe bika yawu
kuna.

¹²⁸ Oh, Yandi kele ve mbote? Ntangu yayi, ntangu yayi na funguna ya beto, kundima ya beto, funguna ya masumu ya beto, na kukwikilaka ti masumu ya beto nionso kele na kati ya mubu ya nzimbani. Yandi yina ke funguna masumu ya yandi, Nzambi kele ya kusungama samu na kuzimbana yawu. Beno me mona? Yawu kele na kati ya mubu ya Menga ya Yesu Klisto, Yandi ke bambuka yawu ata fioti dyaka ve. Bantu yikwa na kati ya beno bakento yina kele décolorant? Beno nionso. Ntangu yayi, beto baka kaka basini ya nene ya kufuluka na masa ya Javel, yina kele décolorant, basini ya nene, ya kufuluka na masa ya Javel. Mpe

na manima beno ke baka mwa kitangilu-matanga, mpe beno ke na mwa ditanga ya ndombe ya ntinta na kati ya kitangilu ya matanga yina, yina kele masumu ya beno. Beno telama na zulu ya basini, mpe beno fina kitangilu ya matanga yina samu ti ntinta kubwa kuna na kati, na manima beno tala na kati ya basini beno meka na kuzwa yawu. Yinki me salama na yawu? Yinki me kuma ntinta? Ntangu ya me kutana na décolorant yina, ya vwandaka na ngolo mingi ti ya me kufwa kulele ya yawu nionso, ya lendaka vwanda dyaka ve. Yinki yina? Ya me kwenda, ya me zimbana kukonda nsuka. Yinki ya kele? Ntinta yawu mosi me kuma masa ya Javel. Yawu yina Menga ya Yesu Klisto ke salaka samu na disumu nionso yina ba me funguna. Yinki ya kele? Ba me zimbana yawu, ya me kwenda, ya me mana, ba me zimbana yawu, ya me kabwana, ya me kwenda ntama. Ba ke bambuka yawu ata fioti dyaka ve samu na beno.

¹²⁹ [Mpangi-kento mosi ke tuba na Mpangi Branham—Mu.] Muntu mosi ke na kubokila nkumbu ya munu kisika mosi kuna. [Mpangi-kento mosi ke pesa kimbangi ya kubeluka ya yandi.] Mbote, lukumu na Mfumu! Yandi kele dyaka ya moyo! Matondo na Mfumu. Beto ke vtula matondo na Mfumu. O Nzambi, wapi mutindu beto ke kumisa Nge samu na mambote ya Nge. Yinga, moyo ya fioti ya kukikulumusa kuna na manima me simbama, Mfumu simbaka yandi. Mbote mingi. Yandi kele Nganga-Nzambi ya Mbuta yina lendaka simbama na bansatu ya bampasi ya beto.

¹³⁰ Beno bambuka moyo, Ndinga nionso kele Kizundu, yina ke ninganaka ve mpe ya kieleka. Ya kele ve . . . Beno me mona? Beno tula kaka lukwikilu ya beno na zulu ya Yawu mpe beno ningana ve kuna, beno bikana kaka kuna. Ntangu yayi, beno lenda ve kutula yawu kuna mpe kubaka yawu dyaka mpe kutuba, “Mu ke meka yawu dyaka.” Beno tula yawu kuna. Beno bikana kaka kuna na yawu. Yinga, tata. Mutindu Abel salaka, beno kufwa na mabanza ya beno. Beno tuba kaka, “Nzambi, ya kele Ndinga ya Nge, ya kele ve yina mu ke banza. Ya kele Ndinga ya Nge. Yawu yina.” Mpe Abel kufwaka na zulu ya Ditadi. Mpe, na yina, Yandi ke simba beno kaka mutindu Yandi salaka yawu samu na mpangi-kento yina kuna. Ya kele kaka kukondwa mpasi.

¹³¹ Beto ke meka na kusala yawu . . . Beto ve. Satana ke mekaka na kukumisa yawu mpasi mingi, beno zaba, yandi ke tuba, “Oh, beno zaba, yina vwandaka samu na kilumbu me luta,” mpe nionso yina. Yina kele kaka bantu ya kukondwa lukwikilu.

¹³² Kasi samu na beno yina ke kwikilaka, Yandi kele ya ntalu. Ntangu yayi yina ba me losa, kieleka; kasi Yandi kele Ditadi ya ntalu yina ke kuma Ditadi ya moyo, Ditadi ya ntalu, Ditadi ya nsongi. Oh, la la. Oh, yandi yina ke simba Ditadi yayi ke beluka! Yimeni. Amen.

¹³³ Ntangu yayi, beto ke vutula ve matondo na Mfumu? Mu ke kaka na kiese, mu ke na kiese mingi ti Mfumu kele Nzambi. Amen. Mu ke na kiese mingi ti Yandi kele Tata ya lutondo, ya kifuluka na mawa, Yandi ke zitisaka Ndinga ya Yandi, Yandi ke kebaka Ngwisani ya Yandi, Yandi ke zimbanaka Yawu ata fioti ve. Yandi ke kebaka Ngwisani ya Yandi. Yandi fwana sala yawu, Yandi kele Nzambi, Yandi salaka Yawu. Yandi kele Kiziba ya Kieleka nionso. Beno me mona? Ya lendaka vwanda ve na kima yankaka kasi Kieleka ya kuvedila ntangu nionso. Ndinga nionso Yandi ke tubaka kele yina ke kubwaka ve. Mpe yayi kele Ndinga ya Yandi. Mpe, O Nzambi, bika lukwikilu ya munu kuvwanda yina ke kubwaka ve na kati ya Yawu, amen, na yina ya lendaka kuma yina ke kubwaka ve mutindu Ndinga kele yina ke kubwaka ve, na yina Ndinga na kati ya lukwikilu ya mutindu yina ke basisa nionso yina Ndinga ke tuba ti Ya ke sala. Amen. Na yina, sukula munu, Mfumu. Meka munu, sukula munu, belusa munu, keba munu, sakumuna munu, mpe pesa munu bamawa ya Nge, kele kisambu ya munu na Nzambi. Amen.

¹³⁴ Ntangu yayi, mu ke tanga kitini ya Ndinga ntangu yayi, yina kele na Corinthiens ya Ntete, kapu 11, nzila ya 23.

Samu ti mu kuzwaka na Mfumu yina munu mpe tubaka na beno, Ti na mpimpa ya kilumbu yina...ba yekulaka Mfumu Yesu yandi bakaka dimpa:

Mpe na manima yandi pesaka matondo, yandi bukaka yawu, mpe tubaka, Beno baka, mpe beno kudya: yayi kele nzutu ya munu, yina me bukana samu na beno: beno sala mutindu yayi na kubambukila munu moyo.

Na manima mutindu mosi yandi bakaka...dyaka yandi bakaka mbungu, mpe na manima yandi kudiaka, yandi tubaka, Yayi kele mbungu ya ngwisani ya malumu na kati ya menga ya munu: yayi kuvwanda na kati ya beno, ntangu nionso beno ke kunwa yawu, samu na kubambukila munu moyo.

Samu ntangu nionso beno ke kudia dimpa yayi, mpe beno ke kunwa mbungu yayi, beno ke samuna kuna lufwa ya Mfumu tii yandi ke kwisa.

Na yina muntu nionso yina ke kudia dimpa yayi, mpe ke kunwa mbungu yayi ya Mfumu, kukondwa kulunga, ke kuzwa kitumbu ya menga, nzutu mpe menga ya Mfumu.

Bika ti muntu nionso kukitala yandi mosi, mpe na yina yandi kudia dimpa, mpe kunwa mbungu.

Ya kieleka muntu yina ke kudia dimpa mpe ke kunwa mbungu kukondwa kulunga, ke kudia mpe ke kunwa kitumbu ya yandi, samu na kukondwa kuzaba ti ya kele nzutu ya Mfumu.

Yawu yina na kati ya beno kele na bambevo mingi mpe bantu ya banzutu ya kulemba, . . . bantu mingi me lala.

Kana beto lendaka tala ntete na kati ya ntima ya beto wapi mutindu kele nkadulu ya beto, ba ke fundisa beto ve.

Kasi ntangu Mfumu ke fundisaka beto, yandi ke sembaka beto, samu ti beto kuzwa ve kitumbu kintwadi na bantu ya yinza.

Na yina, bampangi ya munu, ntangu beno ke vukana kintwadi samu na kudia, beno vingila mosi na yankaka, uh, beno vingila mosi na yankaka.

135 Ntangu yayi mu zola tuba yayi. Yesu pesaka beto musiku yayi na ntuala Yandi kwenda na lufwa ya Yandi, na kuzabaka ti Yandi vwandaka kwenda kuna. Bilandi ntangu ba vwandaka sonika yayi ba vwandaka kukiyufula, yinki Yandi zola kutuba. Kasi Yandi tubaka, “Mbungu yayi kele Ngwisani ya Malu-malu ya Menga ya Munu. Ntangu nionso beno ke kudia yawu mpe beno ke kunwa yawu, beno ke samuna lufwa ya Munu tii Mu ke kwisa.” Oh, bandinga yayi ya ntalu!

136 Bilandi kukondwa ntembe vwandaka kukiyufula, “Yinki Yandi zola tuba na, ‘kusamuna lufwa ya Yandi?’ Wapi mutindu beto lenda sala yayi?” Yina vwandaka mansweki ya nene samu na bawu, kasi samu na Yandi ve. Yandi vwandaka Nzambi. Yandi zabaka yina Yandi fwana sala. “Beni samuna . . .” Na yina Yandi tubaka, “Ntangu beno ke vukana kintwadi samu na kudia . . .”

137 Ntangu yayi, “Yandi yina ke kudia mpe ke kunwa, kukondwa kulunga,” yina ke kwisaka awa mpe ke tubaka ti yandi kele Muklisto, yandi ke baka nzutu ya Mfumu, mpe na manima yandi ke basika mpe ke zinga na yinza mpe—mpe ke manga Klisto mpe ngolo ya Yandi, mpe bima mutindu yina, beno—beno ke pesa nsoni ya nene na Nzambi. Beni—beno ke pesa nsoni na Klisto, na yina beno baka yawu ve. Kasi kana beno ke meka na nionso yina kele na kati ya beno, samu na kuzinga mbote mpe kutalisa ti beno kele Muklisto, ti beno zola Yesu Klisto, na yina ya kele kusalu ya beno na kubaka yawu.

138 Mpe ntangu yayi kuna na . . . Mu ke kwikila ti ya kele Santu Jean, kapu ya 6, Yesu tubaka, “yina ke kudia Nzutu ya Munu mpe ke kunwa Menga ya Munu kele na Luzingu ya kukonda nsuka, mpe Mu ke vumbula yandi na kilumbu ya nsuka.” Ntangu yayi, nsilulu yayi, kele ve kima ya nkembo? “Mu ke vumbula yandi.”

139 Beni me kukiyufulaka ntete samu na yinki beno kele awa? Samu na yinki beno—samu na yinki beno ke kwendaka na lukolo, bana? Samu na yinki beno ke salaka, tata? Yinki ke salaka ti beno vumbuka, mpe mama, na suka, mpe beno tinda bana na lukolo, kusukula kizizi ya bawu, mpe kuyidika mbeto mpe kulamba, mpe—mpe—mpe kusala nionso yayi? Beni ke vutuka na nkokila, ya kulemba, mpe kilumbu ke landa beno ke banda kima mutindu

mosi. Samu na yinki beno ke salaka yawu? Samu na yinki beno ke salaka ngolo, tata, mpe nionso yina? Beno ke vutuka na nkokila, ya kulemba, mpe mosi ya bana ke bela mpe beno ke tambula bisika nionso, mpe beno ke dila mpe beno ke sambila mpe beno ke sala nionso beno lendaka sala, mpe bawu ke beluka; na manima ya ke vutuka, beno ke sala yawu dyaka. Mpe konso Lumingu beno ke sukula bizizi ya bawu, mpe beno ke nata bawu na yinzo-Nzambi. Mpe, mbote, samu na yinki nionso yayi? Samu na yinki beno kele awa? Yayi kele kaka nionso samu na yawu? Oh, la la, ya ke vwanda kyadi na kuzaba ti beno fwana kwenda na mutindu nionso. Beno me mona? Samu na yinki nionso yayi?

¹⁴⁰ Oh! Mpangi, ya kele ntangu ya kukitala, ya kele ntangu mosi ya mbote! Ya kele ntangu ya mbote samu na kuyamba Yayi. Beno tuba na munu kima mosi samu na kubaka kisika ya Yawu. Beno tuba na munu kima mosi ya kulutila Yayi. Beno talisa kima mosi na yinza, beno vwanda ntinu ya ntoto, beno yala na yinza ya muvimba, beno vwanda Khrushchev to Kennedy, to nionso yina beno zola vwanda, beno ke kufwa kaka mutindu mosi. Ya kieleka! Beno zaba ve wapi ntangu ya ke kwisa, ya lendaka vwanda na konso muniti yina. Kasi awa, ntangu lufwa ke bula, beno kele na Luzingu ya Kukonda nsuka mpe beno lenda kufwa ve, na kiyeka ya Nzambi ya bivangu nionso, Yina kele Munkwa ya Mazulu mpe ntoto, “Mu ke vumbula yandi dyaka na kilumbu ya nsuka.”

¹⁴¹ Kwisa sadisa kukondwa lukwikilu ya munu, O Nzambi. fulusa moyo ya munu, O Nzambi, sukula munu, fulusa munu, tuma munu, tinda munu. Kubika munu kufwa ve, bika mu zinga samu na kuzonza Disolo. Bika ti mu kwenda na konso lweka mpe konso nsongi ya ntoto, mpe kulonga Ndinga mpe kukuna nkuna, yinga, tata, ti ya ke vwanda na kuyonzika na kilumbu ya nsuka, ya Ndinga ya kieleka ya kuvedila, na bakwikidi kati na Klisto.

¹⁴² Masumu ya beno kele na nsi ya Menga, na lukwikilu na nkokila yayi kati na Klisto Yesu? Beto ke baka ntangu yayi mbundana. Mbundana ve; beno ke bundanaka na yina beno ke kudiaka mosi na yankaka. Beno bundana kaka na Nzambi. Mbundana kele ve dimpa, vinu ve, *mbundana* kele “kusolula na Nzambi.” Mpe yayi kele kidimbu yina beto ke baka, ti beto ke kwikila na lufwa ya Yandi, nzutu yina me bukana, kuzikama ya Yandi mpe mvumbukulu, beto ke kwikila na Mvwandulu ya Mpeve-Santu. Mpe beto ke kwikila ti Yandi me pesa beto Luzingu ya Kukonda nsuka mpe beto lenda kufwa ve, beto me luta lufwa na Luzingu. Mpe kilumbu mosi ntangu beto ke kabwana mosi na yankaka awa, beto ke vumbuka diaka na mvumbukulu na mosi na yankaka, ya kuvukana kintwadi na Klisto Yesu, mutindu Nzutu mosi. Amen. Na zulu ya balufulu yayi, mpe funguna ya masumu ya munu, mpe lukwikilu ya munu na Mwana ya Nzambi, mu ke tula na ntwala ya munu mpe

dibuundu yayi bima yayi yina Nzambi bikaka na beto samu na kusala, samu na kutalisa lufwa ya Yandi tii Yandi ke kwisa.

¹⁴³ Yesu tubaka, “Yayi kele nzutu ya Munu yina me bukana samu na beno. Beno kudia, beno sala yayi samu na kubambukila Munu moyo.”

¹⁴⁴ Tata ya beto ya Mazulu, na manima beto me funguna masumu ya beto, beto me kuwa Ndinga ya Nge, na manima beto me funguna ti beto kele ve ya kulunga, mpe beto ke tula kivuvu kaka na balenda ya Mwana ya Nzambi. Beto kele bivangu ya kukondwa kulunga. Lemvokila beto, Mfumu, samu na nionso yina beto salaka. Mpe ntangu yayi, na lukwikilu, beto me kwisa na mesa ya Mfumu. Mpe ntangu yayi na yina dimpa yayi me pesama samu na kutalisa nzutu ya Mfumu ya beto, mu ke sambila, Tata, ti Nge ke santisa yawu samu na dikani ya yawu. Mpe bika ti muntu nionso yina ke kubaka yayi kuzwa Luzingu ya Kukonda nsuka na kati ya moyo ya bawu. Mpe Bika ti muntu nionso yina ke kubaka yawu kuzwa kubeluka na kati ya nzutu ya bawu, mpe kuzinga ntangu yina Nge pesaka bawu. Mpe bawu sadila Nge bilumbu nionso ya luzingu ya bawu, mpe bawu vumbuka na kilumbu ya nsuka na mvumbukulu, bawu vukana kintwadi na makanda ya ntoto tina me vuluka na nzila ya Menga ya Klisto. Pesa yawu, Mfumu, na Nkumbu ya Yesu beto ke lomba yawu. Amen.

¹⁴⁵ Biblia me tuba, “Dyaka Yandi bakaka mbungu, mpe ntangu Yandi kudiaka, Yandi tubaka, ‘Yayi kele mbungu ya Ngwisani ya Malu-malu, ntangu nionso beno ke kunwa yawu beno ke samuna lufwa ya Mfumu tii Yandi ke kwisa.’”

¹⁴⁶ Tata ya Mazulu, beto ke pesa na Nge mbuma ya vinu na nkokila yayi, vinu yayi. Mpe beto ke sambila, Tata ya Mazulu, ti Nge ke santisa vinu yayi, ya ke talisa Menga yina tiamukaka samu na beto na Calvaire. Na nzila ya Menga yayi beto me kuzwa mulemvo ya masumu ya beto, na lukwikilu na kati ya kosalu yina me mana ya Yesu Klisto. Lemvokila beto . . . kukondwa lukwikilu ya beto nionso, Mfumu, mpe pesa beto lukwikilu mpe lubakusu, mpe sala beto bisadi ya Nge, Mfumu, ti beto lenda sadila Nge bilumbu ya beto nionso. Vwanda na beto, Tata, mutindu beto ke vukana kintwadi pene-pene ya mesa yayi, mpe sakumuna beto na kati ya kimpangi yayi ya mbote mpe mbundana na Nge. Mpe bika ti Nge tuba na bantima ya beto mpe talisa na beto kosalu ya beto yina beto lendaka sala. Pesa yawu, Mfumu. Santisa vinu yayi samu na dikani ya yawu. Na Nkumbu ya Yesu Klisto beto me lomba yawu. Amen.



BETO KELE NA BIMA NIONSO KNG62-0506

(Possessing All Things)

Nsangu yayi ya Mpangi William Marrion Branham, kulongamaka na Kingelesi, na Lumingu na nokokila, na kilumbu ya 6 ya Ngonda ya tanu, na mvula 1962, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2023 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org